

# ہندوستان

کی

## قدیم اسلامی درکامین

یعنے

اس سلسلہ مضامین کا مجموعہ جو رسالہ معارف عظمیٰ میں شائع ہوا  
باضافہ عنوانات مشاہیر علماء ہند عربی نصاب سہ طریقہ تعلیم  
تقسیم جماعات، القاب طلباء فارسی زبان فنون کی  
تعلیم ہند و مصنفین کتب اور فارسی  
نصاب درس وغیرہ  
انرا

الواحیات ندوی

روز بازار الیکٹرک پریس آل بازار امتر

میں

باہتمام شیخ عبدالکیم صاحب مینجرو پزٹر چھپرہ وکیل بک ڈپو امتر شائع ہوئی



## بِسْمِ اللّٰهِ الرَّحْمٰنِ الرَّحِیْمِ

اسلامی ہندوستان کی تاریخ کے لئے کتابوں اور ماخذوں کی کمی نہیں۔ تاہم اولاً تو اسلئے کہ اس ملک کی آب و ہوا میں اس فن کی نشوونما کی قدرتی صلاحیت نہ تھی۔ اور ثانیاً اس لئے کہ یہاں کا تاریخی مواد یا تو ایرانیوں نے تیار کیا اور یا ہندی نژادوں نے اور دونوں تاریخ کے عربی مذاق سے نابلد تھے۔ اس لئے اسلامی سلطنتوں کی تہذیب و تمدن کے واقعات بہت کم ترتیب پائے۔ اسی دوران میں جب کبھی کسی عرب سیاح کا اوہر گز ہوا۔ اس نے اپنے ضمنی واقعات کے چند اوراق میں اپنے تاریخی مذاق کے مطابق جو کچھ لکھ دیا وہ ایرانی تحریر کے صدہا اوراق سے زیادہ گراں پایہ ہیں سلیمان بصری، بیرونی، مسعودی، مقدسی، ابن بطوطا وغیرہ نے ہندوستان پر جو چند صفحے اپنے سفر ناموں میں لکھ دیئے ہیں وہ آبتک قابل قدر ہیں۔ مولانا سید عبدالحی مرحوم (سابق ناظم ندوۃ العلماء) نے اپنی زندگی کے کامل بیس برس ان واقعات کی تلاش و تحقیق میں بسر کئے تب کہیں جا کر ان کو چند جلدوں کا مسالہ رقمہ آیا۔ یہ اسی کا اثر تھا کہ ہندوستان کے مایہ ناز مؤرخ حضرت الاستاذ علامہ شبلی مرحوم نے اپنے مضمون مدارس اسلامیہ اور گزشتہ تعلیم میں جہاں دنیا نے اسلام کا گوشہ گوشہ چھان مارا وہاں خود اپنے مزد و بوم کے طول و عرض میں علم و تعلیم کی کوئی چار دیواری انکو نظر نہ آئی حالانکہ اس دیار میں مسلمان



سلاطین اور امرا کی قدردانیوں سے ہر دور میں علما و ادرا باب کمال کے جھگڑے رہے ہیں۔ طلبہ اور معلمین جوق کے جوق دیہاتوں سے لیکر شہروں تک پھیلے رہتے تھے۔ مدارس اور درسگاہوں کا ایک غیر منقطع سلسلہ پنجاب سے لیکر بنگال تک وسیع تھا۔ ابھی حال میں مصر سے ”صبح الاعشی“ نام ایک کتاب دس بارہ جلدوں میں شائع ہوئی ہے جو مختصر پیمانہ پر اپنے عہد کی انسائیکلو پیڈیا ہے۔ یہ کتاب اس وقت لکھی گئی ہے جب ہندوستان میں خاندان تغلق سربراہ تھا۔ ہندوستان کے بیان میں ہندوستان کے سیاحوں کی زبانی اس کتاب کا مصنف ناقل ہے کہ ”صرف ہند کے پایہ تخت دلی میں ایک ہزار مدرسے قائم تھے“۔ لیکن کیا ہماری تاریخوں میں ان میں سے چند مدرسوں کے نام بھی مل سکتے ہیں؟

بنابریں اسلامی ہند کے مدارس اور تعلیم گاہوں کی تاریخ ایک مستقل توجہ کی طالب تھی مدت سے میرا ارادہ اسکی جمع و ترتیب کا تھا لیکن بیچ میں اور اور کام پیش آتے رہے بالآخر میرے اشارہ اور مشورہ سے برادر عزیز مولوی ابو الحسنات ندوی نے اسکی جمع و ترتیب کا کام شروع کیا اور اسکو کامیابی کے ساتھ انجام دیا۔ ابتداءً یہ رسالہ معارف میں ماہوار کئی مہینوں تک مسلسل شائع ہوا اور اب وہ وکیل کی کوشش سے ایک مستقل رسالہ کی صورت اختیار کرتا ہے دعا ہے کہ اللہ تعالیٰ حوصلہ مند مصنف کی مساعی جمیلہ میں برکت اور حسن قبول از رانی فرمائے۔ آمین

{ سید سلیمان ندوی }

دارالمصنفین اعظم لکھنؤ  
ہ۔ ذیقعدہ ۱۳۴۱ھ



# فہرست کتاب

تعداد صفحات	تفصیلات	عنوانات
۵ - ۱۰	ہندوستان میں تعمیر مدارس سے علامہ شبلی کا انکار اور اس کا کار	مقدمہ
۱۱ - ۱۲	میں سو کا اعتراف خود علامہ مرحوم کے قلم سے۔	تمہید
۱۳ - ۱۷	اجالی اشارات قدیم کتب تاریخ کن واقعات پر مشتمل ہوتی ہے، ان میں مدارس غیرہ کا تفصیلی ذکر ہونی کا سبب، قدیم زمانہ کی تعلیم گاہیں،	اجالی اشارات
۱۷ - ۲۰	سلطان محمود غزنوی اور سلطان شہاب الدین مسعود کی دلچسپی اشاعت تعلیم سے	سلطان محمود غزنوی
۲۰ - ۲۱	مدارس اجمیر سب سے قدیم مدارس ہند	مدارس اجمیر
	مدارس دہلی مدرسہ معزی۔ مدرسہ ناصریہ۔ مدرسہ مقبرہ علانی۔ مدرسہ قلعہ	مدارس دہلی
	نوم آباد۔ مدرسہ حوض خاص۔ مدرسہ فیروز شاہی، مدرسہ	
	بالا بند آب سیری۔ مدرسہ مقبرہ فتح خان۔ مدرسہ ہمایونی۔ مدرسہ	
	مقبرہ ہمایون۔ مدرسہ خیر المنازل۔ مدرسہ دار البقا۔ مدرسہ اجمیری دروازہ	
۲۱ - ۲۹	مدرسہ اراوت خان۔ مدرسہ مولانا شاہ عبدالرحیم صاحب	مدارس پنجاب
	مدرسہ مسجد وزیر خان (لاہور) مدرسہ نیالکوٹ۔ مدرسہ دگاہ	
۲۹ - ۳۱	شیخ چلی (تھانیسر)	مدارس تارنول
۳۱	بناناہاہ شیر شاہ مسودی	



عنوانات	تفصیلات	تعداد صفحات
مدارس آگرہ	مدرسہ محلہ - مدرسہ زین الدین خوانی، مدرسہ خس - مدرسہ مسجد شاہی - مدرسہ بیانہ	۳۱ - ۳۴
مدارس فتحپور سیکری	مدرسہ شاہی - مدرسہ شیخ ابوالفضل - مدرسہ بیانہ	۳۲
مدارس تھراونہ وار	بنانہادہ سکندر لودی	۳۴ - ۳۵
مدارس بدایون	مدرسہ معزی متصل جامع مسجد	۳۵ - ۳۶
مدرسہ دارانگر	مضافات امروہہ	۳۶
مدرسہ رامپور		۳۶
مدارس روہیلکھنڈ	مدرسہ شاہجہانپور - مدرسہ بریلی - مدرسہ پبلی بھیت،	۳۷ - ۳۸
مدارس اودھ	مدرسہ مہالی، مدرسہ شاہ پیر محمد کاتیلر لکھنؤ - مدرسہ فرنگی محل لکھنؤ - مدرسہ فتح گڑھ -	۳۸ - ۴۱
مدرسہ الہ آباد	مدرسہ دائرہ شاہ فضل -	۴۲
مدارس فرخ آباد	فخر المربع - مدرسہ حسن رضا خان - مدرسہ چھاؤنی	۴۲ - ۴۳
مدارس جوینور	مدرسہ بی بی راجہ بیگم - مدرسہ اٹالہ کی مسجد،	۴۳ - ۴۶
مدارس بنارس غازیپور		۴۶ - ۴۷
مدارس بہار	بہار کے مشہور علمی قصبات - مدرسہ سہرام، مدرسہ دانا پور - مدرسہ خانقاہ پہلواری - مدرسہ پٹنہ	۴۷ - ۵۶



عنوانات	تفصیلات	تعداد صفحات
مدارس بنگال	مدارس رنگ پور (ندیا) مدرسہ لکھنوتی۔ درسباڑہ (عمر پور) مدرسہ ٹیلہ (اسٹھی پور) مدرسہ گور۔ مدرسہ شایستہ خان (ڈہاکہ) مدرسہ مسجد خان محمد میر (ڈہاکہ) مدرسہ محلہ اعظم پورہ (ڈہاکہ) مدرسہ کٹرہ (مرشد آباد) مدارس سیلا پور۔ مدرسہ پوہار (علاقہ بردوان)	۵۶ - ۶۳
مدارس دکن	مدارس بدر۔ مدرسہ گلبرگہ۔ مدرسہ گولکنڈہ (چارمینار) مدارس یتامی۔ مدرسہ آثار شریف (بیجا پور) مدرسہ اثنا عشری (احمد نگر) مدرسہ بغداد (احمد نگر)	۶۳ - ۶۸
مدارس مالوہ	مدارس اطراف چتور۔ مدرسہ شادی آباد (دسندہ) مدرسہ سارنگ پور مدارس ظفر آباد (نعلیچہ) مدرسہ اجین	۶۸ - ۷۳
مدارس ملتان و اچہ	مدارس فیروزی (اچہ) مدرسہ ملتان۔ مدارس حسین شاہ	۷۳ - ۷۵
مدارس کشمیر	مدارس سلطان سکندر۔ مدرسہ حسین چکشاہ۔ مدرسہ حسین خان والی	۷۵ - ۷۷
مدارس گجرات	مدارس سیف خان (احمد آباد) مدرسہ شیخ الاسلام (احمد آباد) مدرسہ مقبرہ احمد کھنود (سرخس) مدارس مقبرہ حسام الدین (نہروالہ) مدرسہ تالاب خان سر (نہروالہ) مدرسہ عثمان پور	۷۷ - ۸۰
مدارس سورت	مدارس مقبرہ سید محمد بن عبداللہ العبدروس۔ مدرسہ مسجد مرجان شامی۔ مدارس احمد آباد۔ سورت۔ پٹن عہد عالمگیر اورنگ زیب	۸۰ - ۸۱
اشاعت تعلیم کے دیگر ذرائع مثلاً شاہی عطیات و وظائف وغیرہ		۸۲ - ۸۴



عنوانات	تفصیلات	تعداد صفحات
شخصی تعلیم	یعنی وہ علماء جو ذاتی طور پر بغیر کسی وظیفہ شاہی غیرہ کے شغل درس رکھتے تھے	۸۴ - ۸۸
ہندوستان میں	اطراف و جوانب سے علماء کی آمداد و اشاعت تعلیم پر اسکا اثر،	۸۸ - ۹۰
مشاہیر علماء ہند	یعنی وہ جو خاص سرزمین ہند کی خاک سے اُٹھے۔	۹۰ - ۹۲
قدیم نصاب درس	دور اول - دور دوم - دور سوم - دور چارم - دور پنجم	۹۳ - ۱۰۵
آخری نصاب درس کے متعدد اہم تفصیلات		۱۰۵ - ۱۰۶
ترتیب کتب قدیم طریقہ تعلیم - شاہ ولی اللہ صاحب کا تحریری بیان		۱۰۶ - ۱۰۷
تقسیم جماعات	یا مدارج امتیازی۔	۱۰۷ - ۱۰۸
القاب طلباء	فاضل - عالم - قابل۔	۱۰۸
مخصوص علمی مقامات	پنجاب - دہلی - رامپور - لکھنؤ	۱۰۸ - ۱۰۹
فارسی زبان فنون کی تعلیم		۱۰۹ - ۱۱۶
ہندو مصنفین کتب	فن تاریخ - تذکرہ - لغات - صرف و قواعد	۱۱۶ - ۱۱۸
ہندو شعراء	مع نمونہ کلام	۱۱۸ - ۱۲۰
فارسی زبان کا ابتدائی طریقہ تعلیم		۱۲۱ - ۱۲۳
فارسی نصاب درس	کتب ادب و انشاء نظم و شعر، افسانہ و حکایات - تاریخ - اخلاق	۱۲۳ - ۱۲۸
خاتمہ		۱۲۹



بسم اللہ الرحمن الرحیم

## مقدمہ کتاب

ہندوستان کی اسلامی تاریخ جن کثیر و متنوع اجزا پر مشتمل ہے۔ انہیں تعلیم کا حصہ خاص طور پر عظمت و اہمیت رکھتا ہے بارہویں صدی ہجری کا ہندوستان پانچویں صدی ہجری کے ہندوستان سے جس طرح تمدنی، معاشرتی اور سیاسی حالات میں مختلف ہے بعینہ وہ اپنی دماغی و علمی کیفیات میں بھی اس سے علانیہ جداگانہ ہے۔ یہ اختلاف اور یہ تغیر کیونکر اور کس طرح پیدا ہوا؟ اور اسکی تدریجی و ارتقائی رفتار کیا رہی؟ اسکی تفصیل کا یہ موقع نہیں، اور نہ اس کتاب ہی میں (جس کا یہ مقدمہ ہے) اس پر بحث کی گئی ہے البتہ اس کے متعدد اسباب میں سے ایک سبب ”تعلیم اور اسکی توسیع و اشاعت“ سے متعلق تاریخی معلومات کا ایک سرسری خاکہ اس میں کھینچا گیا ہے اور اسی بحث کے متعدد پہلوؤں کو اس میں نمایان کیا گیا ہے،

ایک علمی و تاریخی خطبہ کے طور پر ابلاس ندوۃ العلماء میں پیش کرنے کی ضرورت سے میں نے اسکو اپنا موضوع قرار دیا تھا یہ ایک محدود اور مہنگا جی ضرورت تھی کسی مجمع عام کے



رو برو کسی موضوع پر تقریر کرنے کے لیے یہ ضروری نہیں کہ اسپر نہایت تفصیلی اور جزوی بحث کی جائے  
 ایسے اسکے ہر حصہ بیان میں اجمال ہی سے کام لیا گیا ہے لیکن ہاں چونکہ یہ ایک تاریخی عنوان  
 تھا اس لیے بیان کا ہر جز تاریخی حوالوں اور معتبر و مستند ماخذوں پر مبنی ہے تاہم مزید سعی و  
 محنت کے بعد جس تفحص و استقصا کے ساتھ اسپر قلم اٹھایا جاسکتا تھا مجھے علانیہ اقرار ہے کہ وہ  
 اس کتاب میں نہیں ہے اور یہ یقینی ہے کہ اس عنوان کے متعلق پیش نظر مواد تاریخی سے  
 کہیں زیادہ معلومات ابھی اور جمع ہو سکتی ہیں۔ اسکا یقین اس طرح ہوا کہ قدیم تاریخی کتابوں کی  
 جو تصنیفی نوعیت ہے اور انہیں جس طرح کے واقعات کا انبار ہوتا ہے اسکو دیکھ کر پہلے پہل اس  
 عنوان کو ہاتھ لگاتے ہوئے طبیعت ہچکتی تھی لیکن منظم و محترم جناب مولانا سید سلیمان صاحب  
 ندوی کے اصرار آمیز ارشاد نے مجبور کر دیا اور بالآخر جب میں نے اس مقصد کے لیے صفحات  
 تاریخ کا مطالعہ شروع کیا تو بعد ازاں اپنی محنت و جانفشانی بیکار نہ گئی اور تلاش و جستجو کا قدم  
 جتنا آگے بڑھتا گیا اتنا ہی امید سے کہیں زیادہ وسیع اور کشادہ میدان نظر آیا،

سردست چونکہ حصول معلومات کا بہت محدود ذخیرہ پیش نظر تھا۔ اس لیے اس تلاش و سعی  
 کے نتائج سے جو نام تمام مرتب تیار ہو سکا وہ آئندہ صفحات میں نظر آئے گا۔ اس کتاب کی تالیف  
 میں جن کتابوں سے مدد لی گئی ہے ان کے حوالے اصل کتاب میں موجود ہیں نیز اس لیے کہ  
 وہ عام اور متداول کتابیں ہیں یہاں ان کے جداگانہ تذکرہ کی ضرورت نہیں معلوم ہوتی۔  
 کوئی نایاب و نادر کتاب پیش نظر نہ تھی جس کا خصوصیت کے ساتھ ذکر کیا جائے البتہ قلمی نسخہ



کا تذکرہ ضروری ہے ان دونوں کتابوں کے مصنف ہندوہین اول الذکر عالمگیر کے زمانہ کی تصنیف ہے اور مجھے اس کا قلمی نسخہ کتب خانہ الاصلاح دسٹریکٹ (صوبہ بہار) سے دستیاب ہوا۔ آخر الذکر موجودہ زمانہ کے ایک بنگالی ہندو مصنف کے قلم سے نگلی ہوئی کتاب ہے۔ اس میں مسلمان حکمرانوں کی علمی و تعلیمی دلچسپیوں، مدارس و مکاتب علماء و مصنفین اور کتب خانوں کا تذکرہ ہے گو مصنف اصل زبان (فارسی) سے ناواقف معلوم ہوتا ہے اور اس نے غیر ذمہ دار اشخاص کی نقل و ترجمہ پر اعتماد کیا ہے ایسے کہیں کہیں خامیاں سہو و خطا بلکہ غلطیاں بھی نظر آتی ہیں۔ تاہم عام طور پر کتاب اپنے موضوع میں کامیاب ہے اور مصنف کی محنت و کوشش ہر طرح مستحق تحسین و آفرین۔ اس موقع پر مسلمان انگریزی دان طبقہ سے یہ سوال دلچسپ ہو گا کہ یہ فرض اس کا تھا یا کسی اور کا؟ خدا را وہ انصاف کو پیش نظر رکھ کر اس کا جواب دے، تاریخ کی متداول فارسی کتابیں تاریخ ہند کا مکمل مجموعہ نہیں ہیں ان کے علاوہ اور بھی مفید و ضروری کتابیں ہیں جو اس کتاب کی تالیف و ترتیب کے وقت میسر نہ ہو سکیں اور ان کے حصول کے لیے اقطاع ملک کے مختلف مشہور و عام کتب خانوں کی سیر نیز ذاتی کتب خانوں تک رسائی حاصل کرنا بہت ضروری ہے۔ علاوہ ازیں عہد اسلامی میں ہندوستان کی علمی و تعلیمی ترقی کو دکھانے کے لیے بزرگان دین مشائخ کبار اور دیگر علماء و فضلاء کی سوانح عمریوں نیز ان کے ملفوظات و مکتوبات کی درجہ گردانی نہایت ضروری ہے یہی چیزیں وہ تاریخی سرمایہ ہیں جن کا تفصیلی مطالعہ ہندوستان کی گزشتہ علمی و تعلیمی ترقیوں کی تصویر ہماری آنکھوں کے سامنے کھینچ دے گا۔



لیکن اس موقع پر ایک اور ذخیرہ معلومات کی طرف اشارہ کرنا بھی ضروری معلوم ہوتا ہے جو اپنی صحت و واقعیت میں تاریخی کتابوں کی روایات سے کہیں زیادہ بہتر اور عمدہ ہے یعنی مسلمان حکمرانوں کے فرامین جو اب تک ہندوستان کے مختلف ہندو مسلمان خاندانوں میں محفوظ و موجود ہیں۔ یہ تمام فرمان تاریخ ہند کا ایک گران بہا اور وسیع سرمایہ ہیں ان کے ہندوستان کی گزشتہ تاریخ کے مختلف پہلوؤں پر روشنی پڑتی ہے۔ مجھے یقین کامل ہے کہ انہیں جہان اور ضروری باتیں ملین گی، دہین اس ملک کے مسلم فرمانروایوں نے ملک کی ترقی کے لیے علم و فن کی اشاعت میں جو کوششیں کی ہیں انکی تصریح و تفصیل بھی ملے گی، اس کتاب میں اشاعت تعلیم کے دیگر ذرائع کے عنوان سے جو کچھ لکھا گیا ہے اس میں اجمالاً اسکی طرف بھی اشارہ ہے پہلے خیال تھا کہ اسکی نسبت کیقدر تفصیل سے لکھنا چاہیے لیکن بعض ناگزیر اسباب کی بنا پر ایسا نہ ہو سکا ہندوستان کے مسلمان بادشاہوں میں بہت کم ایسے گزرے ہیں جنہوں نے ہندوؤں کے پنڈت، گوشائین یا گرد وغیرہ مذہبی و علمی اشخاص کے لیے وظیفے یا جاگیریں نہ عطا کی ہوں۔ شاہنشاہ عالمگیر اور رنگتیب کے مذہبی تعصب کا غفلہ مصنفین یورپ نے نہایت بلند آہنگی سے اٹھایا اور اپنی تصنیفات میں اسکو بہت کچھ آب و رنگ دیکر بیان کیا ہے۔ جسکا نمایان اثر یہ ہوا کہ تمام ملک میں نہایت بڑے خیالات پھیل گئے اور اس نیکدل ورجم پرور بادشاہ کو ظالم و ستمگر، ہندو کش کے خطابات دیے گئے۔ اور اب حالت یہ ہے کہ اگر کبھی اسکے قابل قدر اوصاف کی کوئی آواز اٹھائی بھی جاتی ہے تو وہ اس غوغائے عام میں دب کر رہ جاتی ہے۔



تاہم یہ واقعہ ہے کہ یہ بالکل بانگ تہی ہے اور جو کچھ بیان کیا جاتا ہے اس میں اصلیت کا بہت کم حصہ ہے بلکہ اس کے تعصب کے خلاف اس کی رواداری و مسامت کی شہادتیں ملتی ہیں۔ گوشائین، گردادر پندتون کے نام مسلمان فرمانروایوں کے متعدد فرامین جنگی ذریعہ سے انکو شاہی عطیے یا جاگیریں یا معافیان دی گئیں۔ میری نظر سے گزرے ہیں۔ انہیں شاہنشاہ عالمگیر اورنگ زیب کے فرمان بھی ہیں۔ غالباً یہ بہت کم لوگوں کو معلوم ہوگا کہ ہندوؤں کے مشہور مقدس مقام بودھ گیا جہاں ہندوستان کے مصلح اعظم مہاتما بودھ کو "علم" حاصل ہوا تھا اس عظیم الشان بودھ خانقاہ کے متعلق جو کئی لاکھ کی جائداد وقف ہے وہ تمام تر اسلامی سلاطین کے فیض کرم کا نتیجہ ہے۔ اس وسیع جائداد میں بڑا حصہ شاہنشاہ عالمگیر کا عطیہ ہے۔ عالمگیر اور دوسرے سلاطین کے فرامین اب تک اس وقف کے متولی خاندان میں محفوظ ہیں،

علامہ شبلی نعمانیؒ نے اجلاس ندوۃ العلماء منعقدہ بنارس کے موقع پر ایک علمی نمائش کی تھی اس قسم کے متعدد فرامین جمع کئے گئے تھے۔ یہ تاریخ ہند کا نہایت مہتمم باشان ذخیرہ ہے اس لیے اسکو پیش نظر رکھے بغیر جو تاریخ ہند مرتب کیجائیگی وہ بڑی حد تک نامکمل ہوگی۔

آخر میں یہ بتادینا بھی ضروری ہے کہ گو اس کتاب کا ایک بڑا حصہ تفسیری کی ضرورت سے یادداشت کے طور پر جمع کیا گیا تھا لیکن چونکہ اس سے وہ کام نہ لیا جاسکا اور بعد میں یہ قرار پایا کہ اس غیر معمولی اور مفید یادداشت کو رائگان نہ جانے دیا جائے



ایک اسکوا ایک مستقل کتاب کی شکل میں جمع کر دینا چاہیے اسلئے کتابی ترتیب و نظر ثانی کے موقع پر اس میں بہت سے حصے اضافہ کر دیے گئے اور اسکوا ایک خطبہ کی صورت سے بدل کر موجودہ تصنیف کے قالب میں ڈھال دیا گیا،

اس موقع پر مخدوم محترم مولانا سید عبداللہ صاحب ناظم ندوۃ العلماء کا شکریہ ادا کرنا بھی اپنا فرض سمجھتا ہوں کہ جناب ممدوح کے مضمون ”ہندوستان کا قدیم نصاب درس“ سے بڑی مدد ملی۔ اس کتاب میں بہان پر قدیم درسی کتابوں کی فہرست دی گئی ہے، وہ تمام تر اس مضمون سے منقول ہے۔ یہ امر مزید شکریہ کا محرک ہے کہ مولانا ممدوح نے میری اجازت طلبی پر نہایت خندہ پیشانی سے اسکے نقل و اخذ کی اجازت دی۔

ابوالحسنات ندوی

دارالمصنفین عظیم گڑھ

۱۸ جولائی ۱۹۳۲ء روز و دوشنبہ،



## بِسْمِ اللّٰهِ الرَّحْمٰنِ الرَّحِیْمِ

موجودہ زمانہ میں ہر قوم اپنی اہمیت کے اثبات اور شاندار مستقبل کی تائیس کے لیے اپنی گزشتہ تاریخ اور اسلاف کے کارناموں کو دہرا رہی ہے۔ بین حیث القوم مسلمانوں کی ممتاز حیثیت جو کچھ دنیا میں باقی ہے اس کی بنیاد بھی اسلاف کے شاندار کارناموں ہی پر ہے، وہ جسوقت عرب سے نکلے تھے اونکے ایک ہاتھ میں فتح و نصرت کی تلوار اور دوسرے میں علم و فن کا چراغ تھا، جو ملک اونکے زیر نگین آیا وہاں انہوں نے فضل و کمال کی بزم چراغان برپا کی،

وہ عرب کی مقدس سرزمین سے نکلے اور دنیا کے جنوب و شمال اور مشرق و مغرب میں پھیل گئے، انکا پھیلنا ساری دنیا کے لیے مبارک تھا جہاں پہونچے وہاں کے زمین و آسمان کو بدل دیا اندلس کی سرزمین میں تہذیب و تمدن کی روشنی پھیلانی کہ مغرب کا ظلمت کدہ روشن ہوا، مصر، طرابلس، الجزائر، مراکش اور قیروان کے افیقی و شبیوں کو تعلیم و کمال کے معراج پر پہونچا دیا ایران کو مشرق میں علوم و فنون کا سرچشمہ بنا دیا اندلس کا اسلامی تمدن، ایران میں شیراز و بغداد کی اسلامی تعلیم گاہیں



آج تک انکی قومی تاریخ کے زرین کارنامے ہیں اور ابد الابد تک رہیں گے،  
 مسلمانوں کے علمی کارناموں کو علامہ شبلی نعمانی رحمۃ اللہ علیہ نے اپنے  
 رسائل کے مختلف مضامین میں تفصیل لکھا ہے، مصر، شام، ایران، روم، خراسان،  
 عراق، اور افریقہ میں مسلمانوں نے جتنے تعلیمی مدارس و مکاتب قائم کیے، علامہ مبرور  
 نے انہیں سے اکثر کے نام گنائے اور ان کے حالات لکھے ہیں لیکن خاص سرزمین ہند  
 کی نسبت جو ہمارا وطن ہے، اب تک کچھ نہیں لکھا گیا، علامہ مرحوم ابتداء ہندوستان میں  
 اسلامی مدارس کے قیام کے قطعی منکر تھے، چنانچہ اپنے رسائل کے مضمون ”اسلامی مدارس“  
 میں لکھتے ہیں،

ہندوستان کے تذکرے میں ہکو بے خطر کہنا چاہیے کہ اس سرزمین پر شاید ایک ہی علمی  
 عمارت نہیں قائم ہوئی،

لیکن بعد ازیں بعض ارباب قلم کے توجہ دلانے پر علامہ مرحوم نے اپنی اس  
 تحقیق سے رجوع کیا اور اس عبارت پر حاشیہ دیکر طبع ثانی میں یہ الفاظ لکھے،  
 ”ہن اس بات کا اعتراف کرتا ہوں کہ میری یہ تحقیق صحیح نہیں ثابت ہوئی، ہندوستان  
 میں بہت سے مدارس تعمیر ہوئے تھے گو اب ان کا نام و نشان نہیں رہا“

تاہم اس اعتراف سے اصلی عقدہ نہ کھل سکا، اور اس بحث کی نسبت کوئی تفصیلی علم  
 حاصل نہوا۔ اس لیے بڑی ضرورت تھی کہ اس ضروری مضمون کے متعلق جو کچھ معلومات  
 ہوں انکو یکجا کر دیا جائے،



## اجالی اشارات

اسمین شک نہیں کہ یہ مضمون جسقدر اہم ہے، اُسقدر مشکل اور محنت طلب بھی ہو  
 اولاً اس خاص عنوان کے لئے فارسی تاریخوں میں جو کچھ مواد ہیں وہ اسقدر منتشر اور ضمنی  
 ہیں کہ انپر بشکل نگاہ پڑ سکتی ہے ثانیاً ان تاریخی کتابوں کا طرز تحریر قدیم مذاق تاریخ نویسی  
 کے باعث کچھ ایسا واقع ہوا ہے کہ اگر ہم گزشتہ زمانہ کی تمدنی، سیاسی، اور علمی حالات کو  
 اُن میں مبسوط و مفصل طور پر تلاش کرنا چاہیں تو اس تلاش میں بڑی ناکامی ہوگی قدیم  
 تاریخین زیادہ تر دراصل بادشاہوں کی سوانح عمریان ہیں جن میں خصوصیت کے ساتھ انکی  
 فتوحات ملکی اور جنگی کارنامے جو اس زمانہ کے سب سے زیادہ قابل توجہ واقعات تھے  
 تفصیل و بسط کے ساتھ مذکور ہوتے ہیں، اس بنا پر تاریخ کے صفحات بھی میدان کارزار  
 بن گئے ہیں اور یہ ظاہر ہے کہ تلوار و ن کی جھنکار، طبل و بوق کی گونج، اور صف جنگ  
 کے غوغائے رتخیز میں درس و تعلیم کی کمزور آوازیں کیونکر سنائی دے سکتی ہیں؟  
 تاہم اگر تاریخ کے صفحات کا غور سے مطالعہ کیا جائے تو بادشاہوں کے حالات زندگی  
 کے ضمن میں دوسری قسم کے واقعات بھی ملجاتے ہیں، اگر کوئی شخص محنت اور جستجو سے  
 کام لے تو گزشتہ زمانہ کی سیاست، نظم حکومت، طریق عدل و انصاف، تہذیب و  
 تمدن اور دیگر ضروری حالات کا اندازہ لگانے کے لیے منتشر طور پر اسکو کافی واقعات  
 ملکتے ہیں، میں اس رسالہ میں اپنی اسی قسم کی تلاش و جستجو کے نتائج پیش کرنا چاہتا ہوں  
 جن کا تعلق محض ہندوستان کے علمی و تعلیمی معلومات سے ہے،



اس سے پہلے کہ اصل مضمون پر سلسلہ سخن شروع کیا جائے، چند ایسے اجالی امور کی تشریح و توضیح کر دینا مناسب ہے، جن سے یہ معلوم ہو کہ قدیم فارسی تاریخوں میں ہندستان کے گذشتہ مدارس کے متعلق کیون تصریحی ابواب نہیں ملتے، نیز وہ عمارات و اماکن کون تھے جن سے تعلیم کا ہونے کا کام لیا جاتا تھا،

(۱) مسلمان اپنے مذہبی مذاق کی بنا پر ہمیشہ تعلیم و تعلم اور درس و تدریس کو مذہبی مشغلہ اور کار خیر خیال کرتے رہے ہیں، وہ طلباء کی امداد، تعلیم کی اشاعت، کتب و سامان درس و تعلیم کا وقف، مدارس کی بنیاد و تاسیس اور علماء کی خدمت و اعانت وغیرہ کو ایک مذہبی حکم اور برکت و فلاح دارین کا باعث سمجھتے رہے، اس بنا پر یہ چیز بھی اور ضروریات زندگی کی طرح انکی زندگی کا لازمی و ضروری جزو ہو گئی تھی، اور چونکہ ایک شخص کے روزمرہ اعمال زندگی انکی تاریخ حیات میں خاص طور پر اہمیت کے ساتھ قابل ذکر نہیں سمجھے جاتے بلکہ عام الفاظ میں دوسری ضروریات زندگی کے ساتھ سرسری طور پر مذکور ہوتے ہیں اسلئے قدیم ایام میں مسلمانوں نے تعلیمی سلسلہ میں جو کچھ کارہائے نمایاں کیے ہیں، انکو قدیم مورخین مخصوص ابواب و فصول میں نہیں بیان کرتے،

(۲) ہر شخص نے فارسی تاریخوں میں سلاطین اسلام کے اعمال زندگی میں عموماً یہ الفاظ پڑھے ہوں گے،

”در عہد حکومت خود تالاہاد چاہ باد پلما بستند و در ہر طرف دیگر عمارات و بقیع خیر

نیز بنا ہوا وند،



ایسی عبارتوں میں عموماً عمارات و بقاع خیر سے مراد مدرسے، مکتبے، مسجدیں  
اور خانقاہیں ہیں،

تاریخ مرآت احمدی کا مصنف جو گجرات کا دیوان تھا اس نے جا بجا فرامین کی  
تفہیم درج کی ہیں۔ انہیں ایک فرمان شاہنشاہ اکبر کا ہے جو تمام صوبوں کے لئے  
جاری کیا گیا تھا۔ اس فرمان کی دفعہ ۳ کا مفہوم حسب ذیل ہے،

ہمان تک ممکن ہو دنیا میں علم و ہنر کی اشاعت ہوتی رہے تاکہ اہل کمال دنیا

سے معدوم نہ ہو جائیں۔ اور انکی یادگار صفحہ آستی پر باقی رہے،

(۳) جیسا کہ آئندہ تفصیلاً معلوم ہوگا، قدیم زمانہ میں تعلیم کے لیے عموماً علیحدہ عمارتیں  
انہیں ہوتی تھیں، زیادہ تر یہ کام مساجد سے لیا جاتا تھا، اس زمانہ کی تمام مسجدیں مدرسے  
کا کام دیتی تھیں، ایسے ہر قدیم وسیع مسجد ایک بڑی درسگاہ تھی یہی سبب ہے کہ  
ہندوستان کے قدیم اسلامی شہروں میں قدم قدم پر تکو وسیع و شاندار مسجدیں مین گئی،  
دلی، آگرہ، لاہور، جوہنپور، احمد آباد، گجرات، وغیرہ قدیم اسلامی دارالسلطنتوں  
میں جو عظیم الشان مسجدیں تعمیر ہوئی تھیں اور جو اب تک باقی ہیں، انکی ہیئت کذائی  
صاف بتاتی ہے کہ انکا بڑا حصہ تعلیم کا ہونے کا کام میں آتا تھا، ان مسجدوں میں اب تک  
تکو صحن کے چاروں طرف چھوٹے چھوٹے حجر وں کا وسیع سلسلہ نظر آئے گا، یہ درحقیقت  
طلبہ اور مدرسین کے رہنے کے مقامات تھے، اور انہیں سے بعض اب تک اسی کام  
میں ہیں، مثلاً وہلی کی مسجد فتحپوری و اکبر آبادی جو سلسلہ میں تیار ہوئیں، انکے



وسیع صحن کے گرد اگر دو کمرے بنوائے گئے وہ مخصوص طور پر طلباء کی اقامت گاہ تھے  
 انین سے اول الذکر آج تک اسی کام میں ہے، اور وہاں سے طلباء علوم عربیہ کی  
 ایک بڑی جماعت آج بھی فیضیاب ہو رہی ہے،

(۴) قدیم خانقاہیں بھی عموماً تعلیم گاہوں کے مصروف میں آتی تھیں، متصوفین اور  
 گوشہ نشین مشائخ زمانہ اسوقت صرف مجاہدہ نفس و وظائف ہی کو عبادت نہیں سمجھتے  
 تھے، بلکہ وہ شریعت و طریقت اور ظاہر و باطن دونوں کی تعلیم و تدریس کو اپنا حقیقی  
 نصب العین خیال کرتے تھے، اسی وجہ سے قدیم مشائخ و بزرگان دین کے حالات  
 میں درس تدریس کا شغل عموماً نظر آتا ہے، ہر خانقاہ میں تشنہ بان تصوف و علوم  
 باطن کی طرح طالبین علوم ظاہر کی جماعت کثیر بھی پائی جاتی تھی، خانقاہوں کے  
 لیے حکومت کی طرف سے جو عطیے یا شخصی اوقاف ہوتے تھے، ان کا بڑا حصہ طلباء  
 پر صرف ہوتا تھا، اس بنا پر قدیم خانقاہوں کو بھی مدارس و مکاتب کے سلسلہ میں  
 شمار کرنا چاہیے،

(۵) سلاطین اور بزرگان کرام کی قبریں جو مقبرے اور روضے تعمیر ہوتے تھے، ان کے  
 ساتھ ارد گرد بہت سے حجرے اور کمرے اسی غرض سے تعمیر ہوتے تھے کہ وہ مدرسوں کے  
 کام میں آئیں، چنانچہ مقبرہ علاء الدین خلجی اور مقبرہ ہالونی وغیرہ کا ذکر آگے آتا ہے،  
 اسوقت بھی جو قدیم مقبرے دلی، آگرہ، احمد آباد، بیجاپور، وغیرہ میں قائم ہیں، انکی  
 ہیئت خود انکی تاریخ کو بتا رہی ہے،



ان اجمالی اشارات کے بعد ان مخصوص عمارتوں کا ذکر کیا جاتا ہے، جو اس سلسلہ سے الگ خاص مدارس کے نام سے تعمیر ہوئیں، نیز اس سلسلہ میں ضمنہ ہندستان کے مختلف علمی قصبات و دیہات کا تذکرہ ناگزیر ہے جس سے قدیم طرز تعلیم و طریق اشاعت علم و فن پر مزید روشنی پڑے گی، اور یہ معلوم ہو جائے گا کہ گزشتہ زمانہ میں تعلیم گاہ کا مفہوم کس قدر وسیع تھا، یہ معلومات مختلف موضوع کی (مثلاً تاریخ، تذکرہ، ملفوظات و مکتوبات وغیرہ) کتابوں کے منتشر و پراگندہ بیانات سے فراہم کیے گئے ہیں،

### ہندوستان میں مسلمانوں کی آمد

گو ہندوستان میں مسلمانوں کا داخلہ پہلی صدی ہجری کے آخر میں ہوا لیکن یہ داخلہ پورے ملک ہند پر موثر نہ تھا، البتہ اتنا ضرور ہے کہ ظلمت کا ہند کے بعض اطراف میں نور اسلام کی شاعین اسی زمانہ میں پڑیں، لیکن صحیح معنی میں اسلامی حکومت کے قدم سرزمین ہند میں سلطان محمود غزنوی کی مجاہدانہ مساعی کی بدولت جمے، اور اسلئے اسی وقت سے اسلامی حکومت کا آغاز سمجھنا چاہیے سلطان محمود کی توجہ فتح ہند کی طرف سنہ ۳۹۷ھ سے ہوئی اور پھر رفتہ رفتہ ہندوستان کا بیشتر مغربی حصہ اسلامی پرچم کے نیچے آگیا، اسلامی فتوحات کی یہ عام خصوصیت ہے کہ پہلے بے شہہ تیغ و تبر سے کام لینے والی فوجیں بڑھتی ہیں، لیکن فتح کے بعد وہ تلوار ہمیشہ انکے ہاتھوں میں نہیں رہتی، بلکہ امن و امان قائم ہوتے ہی ان کے



ما تھون میں کتاب و قلم نظر آتے ہیں، اور اپنے رشتات فیض سے وہ سارے ملک  
میں علم و فضل کا دریا بہا دیتے ہیں،

الوالعزم سلطان محمود کا دار السلطنت غزنی تھا، ہندوستان کے مفتوحہ  
علاقوں کا طرز حکومت موجودہ زمانہ کی صوبجاتی حکومت کے اصول پر تھا، جہاں  
اسکے اُمرا جنکو اس زمانہ کے لفٹنٹ گورنر کیسے نظم و نسق کرتے تھے، اس قدیم زمانہ  
کی نسبت اگرچہ تصریح کے ساتھ نہیں کہا جاسکتا کہ اسوقت ہندوستان کی تعلیم کے  
لیے اسلامی حکومت نے کیا انتظام کیا تھا، تاہم اتنا معلوم ہے کہ سلطان محمود  
علم دوست اور علما پرست بادشاہ تھا، اسکا دربار علماء، حکماء اور شعراء کا مرجع و  
ماوئی تھا، اسکو اپنے حدود حکومت میں مدارس و مساجد قائم کرنے کا بید شوق تھا،  
شگہہ کے بعد جب سلطان محمود فتح قنوج سے کامیاب غزنی واپس آیا ہے تو  
اس نے وہاں جامع مسجد اور مدرسہ کی بنیاد رکھی، چنانچہ فرشتہ لکھتا ہے،  
”سلطان چون بفتح فیروزی این سفر مراجعت نمود، فرمود، تا در غزنی مسجد جامع  
بنیاد نهادند اصل عمارت مسجد از سنگ مرمر در خام مزین و مسدس و مثلث و مدور  
بر آوردند بطریقیہ بنیادگان از متانت و طراحتی آن متحیر شدند و بعد از اتمام  
عمارت بموجب حکم بنوعی آنرا با انواع زینت و فروش و قندیل و فرین ساختند  
کہ ظرفای وقت آن مسجد را عروس فلک می گفتند، دور جوار آن مسجد مدرسہ  
بنانہادہ و بنقائس کتب و غرائب نسخ موشح گردانیدہ و دایات بسیار



برسجد و مدرسہ وقف فرمود“ (فرشتہ جلد اول حالات محمود غزنوی)

بادشاہ کا یہ مذاق دیکھ کر اس کے امرا و اعیان دولت بھی اس کی پیروی کرتے تھے، جس کی بدولت ہر شخص سمجھ سکتا ہے کہ اسکے حدود حکومت میں تعلیم کی کتنی گرم بازاری ہوگی، چنانچہ بیان سابق سے متصل قاسم فرشتہ لکھتا ہے،

وبمقتضائے الناس علی دین ملوکھدہ ہر کیے از امرا و اعیان دولت

یہ بنائے مسجد و مدارس در باطات و خوانات مبارزت نمودند“

پس ایسے عہد حکومت میں یہ کیونکر ممکن ہے کہ ہندوستان تعلیمی ذرائع و اسباب سے خالی ہوگا، بادل جب برستا ہے تو دشت و چمن دونوں کو یکساں سیراب کرتا ہے،

میں اس سے ایک اور نتیجہ تک پہنچنا چاہتا ہوں کہ بیان اسلامی عہد حکومت میں جیسا کہ تفصیلاً آگے معلوم ہوگا، مساجد کے پہلو بہ پہلو مدارس و مکاتب کے قیام کا عام مذاق پیدا ہو گیا تھا، میرے خیال میں اسکا ذریعہ بھی عہد محمود کی ہی تھا، یعنی سلطان محمود اور اس کے امرا کے توسط سے ابتداءً یہ طریقہ ہندوستان میں داخل ہوا اور بعد کو رفتہ رفتہ عام طور پر رواج پا گیا، کیونکہ دیگر کتب تاریخ اور خود فرشتہ کے مذکورہ بالا بیان سے یہ معلوم ہوتا ہے کہ ہندوستان سے باہر تمام اسلامی ممالک میں یہی طریقہ رائج تھا



سلطان محمود کے بعد اسکا دوسرا لڑکا شہاب الدین مسعود تخت نشین حکومت ہوا، یہ علما کا مربی اور علم پرور بادشاہ تھا، اسکی علمی فیاضیاں بہت بڑھی ہوئی تھیں، اکثر علما نے اسکے نام سے کتابیں لکھیں، قاضی ابو محمد ناصحی نے فقہ مسعودی کے نام سے ایک کتاب فقہ اخاف میں لکھی اور اسکے نام سے منسوب کی، ابوریحان خوارزمی بنجم جو ریاضیات میں بے نظیر تھا، اُس نے قانون مسعودی لکھ کر جو انعام پایا اُسکے متعلق فرشتہ لکھتا ہے،

”ابوریحان خوارزمی بنجم کہ علامہ وقت بود در ریاضیات نظیرے نداشت،

قانون مسعودی در علم ریاضی بنام اَدْنُوشْت و فیلے از نقرہ صلہ یافت“

اس نے اپنے حدود حکومت میں بکثرت مدارس قائم کیے فرشتہ لکھتا ہے،

دُرَاد اَہْلِ سُلْطَن اَو در مالک محروسہ چند ان مدارس و مساجد بنیاد نہادند کہ

زبان از تعداد آن عاجز و قاصر است“

پورے پورے دو سو برس کی حکومت کے بعد خسرو ملک بن خسرو شاہ غزنوی کی شکست پر جو اسکو شہہ دین بمقام لاہور امیر شہاب الدین محمد غوری کے مقابلہ میں نصیب ہوئی، حکومت ہند خاندان غزنوی سے خاندان غوری میں منتقل ہو گئی،

### مدارس اجمیر

شہہ دین شہاب الدین محمد غوری نے اجمیر کو فتح کیا ہے مصنف تاج الملوک

لہ یہ ہندوستان کی سب سے قدیم فارسی تاریخ ہے، اس کا ایک قلمی نسخہ حیدرآباد دکن کے کتب خانہ آصفیہ میں ہے



حسن نظامی نیشاپوری کے بیان سے معلوم ہوتا ہے کہ شہاب الدین محمد غوری نے  
 اجمیر میں متعدد مدرسے قائم کیے ان مدارس کی تاریخ بنا صحیح طور پر متعین نہیں، لیکن سنہ  
 مذکور کے بعد قریب ہی قریب میں ہوگی، اس بنا پر یہ مدرسے ہندوستان کے قدیم ترین  
 اسلامی مدارس ہیں،

### مدارس دہلی

اس وقت تک ہندوستان کے شاہنشاہی تعلقات غزنی کے ساتھ تھے،  
 شہاب الدین غوری کے بعد قطب الدین ایبک نے ۶۰۹ھ میں لاہور کے  
 بجائے دہلی کو ہند کا دار السلطنت قرار دیا، قطب الدین کا جانشین شمس الدین التمش  
 ۶۱۶ھ میں تخت نشین ہوا، اس بادشاہ نے خاص دار السلطنت دہلی میں متعدد مدارس  
 قائم کیے، گوتعین و یقین کے ساتھ نہیں کہا جاسکتا لیکن قرینہ سے ثابت ہوتا ہے کہ دہلی  
 کا مشہور و معروف مدرسہ معزی اسی علم پر دربادشاہ کے عہد حکومت کی یادگار ہے  
 کیونکہ بدایون میں بھی شمس الدین التمش نے اپنے ایام ابارت میں ایک مسجد اور اسکے  
 متصل معزی نامی مدرسہ قائم کیا تھا، قرینہ یہ ہے کہ اُس نے یہ مدارس اپنے آقا  
 ولی نعمت شہاب الدین غوری، جس کا اصلی نام معز الدین محمد غوری ہے، کے  
 نام پر قائم کیے تھے، سلطانہ رضیہ بنت شمس الدین التمش کے عہد حکومت میں جب  
 قرامطہ نے دہلی پرورش کی تھی تو حسب بیان مصنف طبقات ناصری وہ اس مدرسہ  
 کے قریب تک گھس آئے تھے، یہ زمانہ ۶۳۵ھ کا تھا، مدرسہ معزی دہلی کے ایک



مدرس مولانا بدرالدین اسحاق بخاری تھے جو معقول و منقول میں اپنے وقت کے سرآمد  
روزگار تھے،

اسی عہد میں دہلی میں ایک اور عظیم الشان مدرسہ کا پتہ چلتا ہے، جس کا نام  
مدرسہ ناصریہ تھا، یہ مدرسہ ناصر الدین اور الدین شہزادہ محمود بن سلطان شمس الدین  
التمش کے نام پر قائم کیا گیا، طبقات ناصری کے مصنف سراج الدین عقیف اس  
مدرسہ کے مہتمم اور نگران تھے، جیسا کہ وہ لکھتے ہیں،

”دور ماہ شعبان ۸۰۵ میں سلطانہ رضیہ مدرسہ ناصریہ در حضرت

منظم باقضاے کالیور بدین داعی مغوض فرمود صفحہ ۱۸۸ مطبوعہ ایشیاٹک سوسائٹی کلکتہ“

مدرسہ مقبرہ علاء الدین خلجی مایہ مدرسہ مسجد قوۃ الاسلام اور قطب صاحب کی

لاٹ کے متصل واقع تھا سائے میں علاء الدین خلجی کا انتقال ہوا، اس کے بعد

سلطان قطب الدین مبارک شاہ خلجی نے تقریباً سائے میں یہ مقبرہ بنوایا، مقبرہ

مدرسہ اور مسجد سب کی مرمت فیروز شاہ نے اپنے عہد حکومت میں کی، ہندل کے

چیر کھٹ چڑھائے، صحیح طور پر نہیں کہا جاسکتا کہ یہ مدرسہ کب قائم ہوا، اگر قطب الدین

مبارک شاہ نے مقبرہ علائی کے ساتھ بنوایا تو اسکا سنہ بنائے ہوگا، اور

اگر مسجد قوۃ الاسلام کے ساتھ اسکی بنیاد پڑی تو مشہد تاریخ بنا ہوگی، کیونکہ اسی

سال قطب الدین ایک نے اس مسجد کی بنیاد ڈالی تھی، پھر ۶۲۷ھ میں سلطان

لہ فتوحات فیروز شاہی،



شمس الدین لٹش نے بھی اس مسجد پر تین تین محرابوں کا اضافہ کیا، اور اصل لاٹ  
پر بھی پانچ درجے زیادہ کیے، ممکن ہے کہ مدرسہ کی بنیاد اسی سلسلہ تعمیرات میں پڑی ہو  
اسیے ٹھیک تاریخ بنا نہیں بتائی جاسکتی، میرے خیال میں دوم اور سوم عہد کو ترجیح  
ہے، عہد اول (زمانہ قطب الدین مبارک شاہ) میں صرف مقبرہ کی تعمیر ہوئی،

سلطان محمد تغلق نے جب نئی دہلی یعنی خرم آباد کو آباد کیا ہے تو قلعہ خرم آباد  
میں مسجد و مدرسہ کی تعمیر بھی عمل میں آئی۔ بدر چانچ نے ان عمارتوں کی تاریخ بنا  
میں ایک قطعہ لکھ کر پیش کیا جسکے چند شعر یہ ہیں،

ہزار دیدہ کشاد است چہ سرخ آئینہ دار  
ہواش غالیہ سائے نیم باد ہزار  
محیط نہ رہض ہفت تلعہ و دوار  
زروئے لطف سر عرش را گرفتہ کنار  
درون اوز صفا جائے ذکر و استغفار  
امام مسجد او طوطے مشرک گفتار

برین عمارت خرم برین خجستہ سراے  
نقاش نقش طراز نگار خانہ حسد،  
فصائے عرصہ یکسر ستون بارگش  
چار بازو ارکان او بہشتی بخت  
برون اوز ملا پر خروش جوش جیوش  
رکس مدرسہ او مسلم ادریس  
تمام گشت بتاریخ داد خلوا فیہا

کشادہ باتو گوئم کہ ہفصد و چار

دہلی میں ایک مدرسہ جو ضلع خاص مشہور مدرسہ تھا، جو ضلع دراصل

سلطان خلجی کا بنوایا ہوا تھا اس نے اپنے تخت نشینی کے سال ۷۹۶ھ میں بنوایا



تھا، فیروز شاہ کے زمانہ میں یہ حوض مٹی سے بھر گیا تھا، بادشاہ فیروز نے اسکو صاف  
کرایا، جہان جہان مرمت کی ضرورت تھی مرمت کی گئی، اور تقریباً ۵۰۰ سال پہلے اس کے  
اوپر ایک مدرسہ قائم کیا جس میں مشہور مدرسین جمع کیے گئے، اس مدرسہ کے صدر مدرس  
سید یوسف بن جمال حسینی تھے، ان کا انتقال سنہ ۷۰۰ھ میں ہوا، اور اسی مدرسہ  
کے صحن میں دفن کیے گئے،

مدرسہ فیروز شاہی، دہلی کا یہ سب سے مشہور اور اپنے عہد کا بہترین مدرسہ  
تھا، فیروز شاہ نے یہ مدرسہ فیروز آباد دہلی میں سنہ ۷۰۰ھ میں قائم کیا تھا، ضیاء برنی  
نے اسکی تعریف میں صفحے کے صفحے سیاہ کر ڈالے ہیں لکھتا ہے،

”یہ مدرسہ اپنی شان و شوکت، خوبی عمارت و موقع اور حسن انتظام و تعلیم کے

لحاظ سے تمام مدارس ہند میں سب سے بہتر اور عمدہ ہے، مصارف کے لیے

شاہی وظائف مقرر ہیں“

طرز بیان سے معلوم ہوتا ہے کہ مدرسہ کے متصل مسجد بھی تھی، مولانا جلال الدین

رومی اس مدرسہ کے مدرس دینیات تھے،

مدرسہ بالابند آب سیری، یہ مدرسہ دراصل ایک شاہی عمارت میں واقع تھا

ضیاء برنی لکھتا ہے کہ مدرسہ فیروز شاہی کی عمارت سے دہلی کی کوئی عمارت حسن عمارت

و موقع میں اگر مقابلہ کر سکتی ہے تو وہ یہی مدرسہ بالابند آب سیری کی عمارت ہے،

اس کے بعد لکھتا ہے،



”مولنا سید الائمہ والعلما رنجم الملتہ والدین سمرقندی کہ از نوادہ اساتذہ است۔

در آن عمارت مبارک مدرس گشتہ۔

اسکے لیے کچھ وقف اور شاہی وظیفہ مقرر کر دیا گیا تھا، نیز بہت سے طلباء کی کفالت کیجاتی تھی، اور وہ استاد مذکور سے فیض تعلیم حاصل کرتے تھے،

ماہ صفر ۱۰۰۰ھ میں سلطان فیروز شاہ نے اپنے بیٹے شہزادہ فتح خان کی وفات پر اسکے مقبرہ کے ساتھ ساتھ بطور کار خیر و ایصال ثواب ایک مدرسہ بھی قائم کر دیا جس کے اخراجات کا مدار شاہی وظائف پر تھا،

ہمایون کا عہد حکومت تقریباً ۱۰۰۰ھ سے شروع ہوتا ہے، اس نے علوم و فنون کی ترقی میں اگلے بادشاہوں سے کچھ کم کوشش نہیں کی، ہمایون علوم کا عاشق و شیفہ تھا، علم ہیئت و جغرافیہ سے اسکو خاص مناسبت تھی، اس نے طبائع عناصر پر ایک خاص رسالہ لکھا تھا، کرے اور اسطراب جو عموماً مدارس ہند میں آج نظر آتے ہیں یہاں ابتداءً انکار و اج دینے والا بھی یہی ہمایون ہے، اس نے خود ایک خاص قسم کا اسطراب ایجاد کیا تھا جو اسطراب ہمایونی کے نام سے مشہور ہے، چنانچہ ہائے دارالعلوم ندوہ کے کتب خانہ میں ایک اسطراب موجود ہے جسپر صانع کی یہ عبارت کندہ ہے،  
عمل ضیاء الدین محمد بن قاسم محمد ابن ملا عیسیٰ ابن شیخ الہداد اسطرابی  
ہمایونی لاہوری فی ۱۰۰۰ھ،

۱۰۰۰ھ تاریخ فرشتہ و آثار الہند وید،



ہمایون نے دہلی میں ایک مدرسہ قائم کیا جس کے ایک مدرس شیخ حسین تھے، لوگوں کو  
یہ عام طور پر معلوم نہیں کہ ہمایون کے مقبرہ کے اوپر جو چھت تھی وہ دراصل ایک  
مدرسہ تھا جس میں بڑے بڑے اساتذہ وقت تعلیم دیتے تھے اور مقبرہ کے پہلو میں چھوٹے  
چھوٹے کمرے طلباء کی اقامت کے لیے بنے ہوئے تھے،

عہد اکبری میں ماہم بیگم نے جو اکبر اعظم کی مرضعہ تھیں، ۹۶۹ھ میں اپنے قلعہ  
کے پاس مغربی دروازے کے مقابل میں ایک مسجد اور مدرسہ بنوایا، مدرسہ کا نام  
خیر المنازل رکھا گیا جس پر یہ کتبہ لگا ہوا تھا،

بدور ان جلال الدین محمد	کہ باشد اکبر شاہان عادل
چو ماہم بیگم عصمت پناہی	بنا کرد این بنا بہر افاضل
وے شد ساعی این نفعہ خیر	شہاب الدین احمد خان باذل
زہے خیریت این خیر منزل	کہ شد تاریخ او خیر المنازل

جلوس اکبری کے آٹھویں سال اکبر پر حملہ کرنے کی جو کوششیں کی گئیں وہ اسی  
کے قرب و جوار کا واقعہ تھا، گواہ یہ مدرسہ کھنڈر ہے لیکن آج بھی اُس کے باقی ماندہ  
آثار اس کی گذشتہ عظمت و شوکت کو یاد دلاتے ہیں،

شیخ عبدالحق محدث دہلوی جو بہانگیر کے عہد میں تھے، اخبار الانبیاء میں ایک  
مدرسہ کا ذکر کرتے ہیں جہاں اُنھوں نے تعلیم پائی تھی، اس مدرسہ میں تعلیم کا وقت



صبح سے دوپہر تک اور ظہر کے بعد سے شام تک مقرر تھا، چنانچہ شیخ موصوف روزانہ اپنے گھر سے انہیں اوقات میں مدرسہ جایا کرتے تھے،

دلی کی جامع مسجد عہد شاہجہانی کی صرف تعمیری یادگار نہیں بلکہ اس سلسلہ میں اوراق تاریخ پر چند اور رفاه عام کی عمارتیں بھی ہمیشہ یادگار زمانہ رہیں گی جیسا کہ اسٹیشن نے لکھا ہے، مسجد کے شمالی رخ پر شاہی شفا خانہ قائم تھا، جہاں غرباء اور مسکینوں کے لیے علاج کے تمام اسباب و سامان مہیا کیے گئے تھے، مفت علاج کیا جاتا تھا، اور دوائیں بھی بلا قیمت تقسیم کی جاتی تھیں، مسجد کے جنوبی رخ پر شاہی مدرسہ تھا اس مدرسہ کا سال بناتھینا سنہ ۱۰۷۰ھ عہد شاہجہانی ہے، یہ مدرسہ گردشِ روزگار کے ہاتھوں سنہ ۱۱۵۷ء کے غدر کے بہت پہلے سے ویران پڑا ہوا ہے، اس عظیم الشان مدرسہ کا نام دارالبقا، تھا،

بہادر شاہ کے عہد حکومت میں ایک نیا مدرسہ دلی میں قائم ہوا، جس کے بانی امیر غازی الدین خان فیروز جنگ تھے، مرحوم اپنے مدرسہ ہی میں مدفون ہوئے، سال وفات ۱۱۷۰ھ ہے امیر غازی الدین نواب آصف جاہ بانی خاندان حیدر آباد کن کے والد بزرگوار تھے، یہ وہ علم پرور خاندان ہے جس کے فیض کرم سے آج بھی ہندوستان کا گوشہ گوشہ سیراب ہو رہا ہے، امیر غازی الدین وزنگزیب عالمگیر کے ان محبوب و معتمد امرا میں تھے، جو دربار بہادر شاہی کے بھی معتد رکن رہے، امیر غازی الدین نے یہ مدرسہ اجیری دروازہ کے قریب قائم کیا تھا، مدرسہ کی



عمارت کے ساتھ ایک مسجد بھی تعمیر کرائی، اس مدرسہ کی شکستہ عمارت میں ابھی تک ایک خوبصورت دروازہ باقی ہے جو ایسے مقام پر لیجاتا ہے جسکی ظاہری حالت یہ بتاتی ہے کہ وہ مدرسہ کا مہلک تھا،

نواب اعتماد الدولہ فضل علی خان لکھنؤ نے اس مدرسہ کے خرچ کیواسطے ایک لاکھ ستر ہزار روپے انگریزی کمپنی کو دیے تھے، چنانچہ کمپنی کی طرف سے مقبرہ کی دیوار پر اس کے نام کا ایک کتبہ لگایا گیا جسکی عبارت یہ ہے،

### کتبہ مقبرہ غازی الدین خان

نہ بر لوح نقشے بماند و لیک | جزای عمل ماند و نام نیک

”بیاد حسنات نواب اعتماد الدولہ ضیاء الملک سید فضل علیخان بہادر سہراب جنگ کہ

یک لک و ہفتاد ہزار روپیہ بر اسے ترقی علوم در مدرسہ ہذا واقع دہلی خاص مولد

و دین خویش بھاجان کمپنی انگریز بہادر تفویض نموده اند منقوش گردیدہ ۱۸۲۹ء“

محمد شاہ کے عہد حکومت میں نواب شرف الدولہ ارادت خان نے ایک مدرسہ

اور اس کے ساتھ ایک مسجد بنوائی، اس مدرسہ کا سال بنائے ۱۲۳۵ھ ہے، مسجد پر یہ کتبہ لگا ہوا ہے،

ظل حق ماہ نہ میں شاہ زمان

تنج او کفر شکن در دوران

مسجد و مدرسہ عالی شان

پہنچو سعدین فلک کردہ قران

در زمان شہر خورشید سریر

ناصر الدین محمد شاہ است

شرف الدولہ بنا فرمودہ است

این دو بیت اشرف علم و عمل



دلی کا سب سے آخر الذکر لیکن کثیر المنافع مدرسہ شاہ عبدالرحیم صاحب دہلوی کا ہے۔  
 یہ شاہ ولی اللہ صاحب محدث دہلوی کے پدر بزرگوار اور قتاوی عالمگیری کے  
 جاسعین مین ننھے یہی مدرسہ تھا جسکے آغوش مین شاہ ولی اللہ قاضی ثنار اللہ پانی پتی  
 مولانا شاہ عبدالعزیز دہلوی، شاہ اسماعیل، شاہ اسحاق، شاہ عبدالقادر وغیرہ علمائے  
 کرام پل کر جوان ہوئے، اور آخر باری باری سے اسکے مسند درس پر تکیں ہوئے یہی  
 وہ سرچشمہ رفیع ہے جہاں سے حدیث نبوی کے برکات تمام گوشہ ہائے ہند مین پھیلے  
 اس مدرسہ کی مٹی ہوئی یادگار اب تک دلی مین باقی ہے،

### مدارس پنجاب

پنجاب کا اسلامی پایہ تخت لاہور تھا، اس شہر نے اسلامی عہد مین بہت کچھ  
 ترقیاں کیں، پونے دوسو برس تک غزنویہ خاندان کے حکمرانوں کا تخت گاہ رہا،  
 علما، و فضلاء کا مرجع و مرکز تھا، افسوس ہے کہ مجھے تصریح کے ساتھ متعدد مدارس  
 کے نام اس شہر مین نہیں ملے لیکن اسکی علمی ترقی کے آثار بتاتے ہیں کہ یہ شہر تعلیمی حیثیت  
 سے بھی ایک مدت تک علماء و طلباء کا لجام دہلی رہا ہے،

### لاہور

وزیر خان کی مسجد یہ مشہور مسجد مدرسہ کا بھی کام دیتی تھی، اسکے نیچے اور  
 گرد و پیش جو کائنات مین، اُن سے بانی کا یہ مقصد تھا کہ ان کی آمدنی  
 سے دُعا عالم مقرر کیے جائیں تاکہ سلسلہ تعلیم بغیر کسی مالی وقت کے برابر



جا رہی ہے،

عالمگیر اور نگ زیب کے عہد حکومت میں سیالکوٹ کے علمی شان و شکوہ کا پتہ چلتا ہے، اس شہر نے اس عہد میں علمی مرکزیت حاصل کر لی تھی، یہاں بڑے بڑے مشاہیر علماء رہتے، ملا عبدالحکیم سیالکوٹی جن سے ہمارے عربی مدارس کا بچہ بچہ واقف ہے، اور جنکی تصنیفات ہندوستان سے لیکر قسطنطنیہ تک پھیلی ہوئی ہیں، انکے صاحبزادے ملا عبد اللہ اپنے والد ماجد کی جگہ پر اس شہر کے مدرسہ میں قائم مقام ہوئے، افسوس ہے کہ اس مدرسہ کے بانی، تاریخ بنا، اور دوسرے حالات کی تفصیل مجھے نہیں مل سکی، سیالکوٹ کے علمی مرکزیت کا نشان عہد اکبری کے بعد سے ملتا ہے، جس سے معلوم ہوتا ہے کہ وہاں علم و فضل کا چرچا بہت پہلے سے تھا،

جیسا کہ خلاصۃ التواریخ کا مصنف ہندوستان کا جغرافیہ لکھتے ہوئے سیالکوٹ کے تذکرہ میں لکھتا ہے،

• دوران خطہ ولکشاخو بگاہ امام علی الحق خلف امام زین العابدین است گویند کہ بسیار  
از اہل سلام از عرب بقصد جہاد در ہندوستان آمدہ۔ باتفاقے کہ روداد سیالکوٹ رسید  
باہنود جنگ کردہ درجہ شہادت یافتند۔ اکنون مزار منظر انوار ایشان زیارت گاہ صغار  
و کبار است۔ دوران شہر فیض آمودار العلم جامع علماء و موزن فضل و مسکن فضلاء  
اگرچہ در زمان محمد اکبر بادشاہ زبدہ ارباب حال و قال مولنا کمال از حسین خان

سہ یادایام بحوالہ تحقیقات حشری۔ ۷۰ نسخہ قلمی کتب خانہ الاصلاح دسندہ (بہار)



مرزبان کشمیر رنجیدہ درسنہ ہفتصد و ہفتاد و یک ہجری بسیا لکوٹ رسیدہ بدرس طلبہ علم اشتغال  
 ورزیدہ رواج علم دران شہر دادہ اما در عہد خلافت شاہ بہمان بادشاہ افضل الفضل  
 و اکمل الکمل منظر طبع مستقیم مولوی عبدالحکیم کہ بحر مواج فضل و کمال و در فضائل و افاوات  
 بہمال است بیشتر مروج علم گردید و بر بعضے کتب حاشیہ تصنیف نمودہ محلل معانی مشککہ  
 گردیدہ و طلبہ علم از ممالک دور و نزدیک در مدرسہ ایشان رسیدہ فیضیاب شدند و بعد  
 رحلت ایشان مقتدرے اہل اللہ رہنمائے خلق اللہ مولوی عبداللہ خلف دوکئی آن مغفور و نوق افزائی  
 مدرسہ و رہنمائی طلبہ علم اشتغال ورزیدہ فضائل معنوی را با علوم صوری ہمدوش و در روشی را  
 با فضیلت ہم آغوش گردانیدہ، از افزونی حسن اخلاق و رہنمونی طبقات خلائق این بزرگ  
 امام وقت میگفتند، در ۲۶ عالمگیری بعالم جاویدی شناخت،

### در گاہ شیخ چلی

تہانیسر علاقہ پنجاب میں در گاہ شیخ چلی کے قریب ایک مدرسہ تھا جو مدرسہ شیخ  
 چلی کے نام سے مشہور بھی تھا، مدرسہ کی عمارت ایک سو چوہتر فیٹ مربع ہے، اسکے ہر طرف  
 نو نو در اور جانب مشرق دروازہ مع سیڑھیوں کے بنا ہوا ہے اسکے دروازے ہندو  
 وضع کے ہیں، جب سکھوں نے زور پکڑا اور در گاہ شیخ چلی کو مندر بنایا تو اس عمارت میں  
 گرنتھ رکھا گیا، اب یہ عمارت شکستہ حال اور مرمت طلب ہے، اثریات ہند کے بیان سے  
 منکشف ہوتا ہے کہ اس مدرسہ کو ۱۶۶۱ء میں داراشکوہ نے تعمیر کرایا تھا،



## نارنول

شیرشاہ نے ایک مدرسہ نارتول میں قائم کیا، یہ مقام اب ریاست پٹیالہ میں داخل ہے، مقام بوال جو حصار اور بے پور ریلوے کے درمیان میں ایک اسٹیشن ہے، وہاں سے کچھ بتیس میل دور واقع ہے مدرسہ کی عمارت بہت بڑی اور شاندار تھی، شیرشاہ کے دادا ابراہیم سور کی قبر یہیں واقع ہے، ایک کتبہ جو مدرسہ کی عمارت پر اب تک لگا ہوا ہے، اس سے تاریخ تعمیر ۹۲۷ھ ظاہر ہوتی ہے، مدرسہ و مقبرہ کی تعمیری مصارف ایک لاکھ روپیہ سے زیادہ تھے، یہ مدرسہ شیرشاہ نے اپنے عہد حکومت سے پہلے دادا کے انتقال کے موقع پر بطور کار خیر کے بنوایا تھا، (انریٹ ہند)

## مدارس آگرہ

اس شہر نے اسلامی عہد حکومت میں مختلف حیثیتوں سے ایسی ترقیان حاصل کیں جو دوسرے کسی شہر کو نصیب نہیں، تعلیمی حیثیت سے ایک مدت تک فخر روزگار رہا، آگرہ میں متعدد مدارس قائم تھے، یہاں کی تعلیم گاہوں کے لیے شیراز سے بلائے جاتے تھے، لالہ سیل چند جو غدر شہ کے پس و پیش زمانہ میں موجود تھے، اپنی کتاب تفریح العمارات میں لکھتے ہیں کہ ان کے زمانہ تک آگرہ میں ایک بہت بڑا مدرسہ موجود تھا، جسکی پروفیسری کے لیے شیراز سے ایک عالم بلوائے گئے تھے، مصنف کی اصل عبارت یہ ہے،

”در عہد جلال الدین محمد اکبر شاہ جاجا مدرسہ بابو دندو استادان فارس و شیراز

تعلیم می فرمودند چنانچہ تا حال مدرسہ عالی اساس کہ رونق افزائے بوستان



سخنوریت و دیباچہ صحیفہ سخنوریت ورین دار الخلافت عظمت اساس دارد و

بشاہدہ مکاتباتش تخم حیرت در دیدہ قریب میکارو،

اب اس مدرسہ کے کچھ آثار باقی نہیں ہیں مدرسہ کی جگہ پر ایک بہت بڑا محلہ آباد ہو گیا

ہے۔ صرف یہی ایک نشان باقی ہے کہ یہ محلہ اب تک محلہ مدرسہ کہلاتا ہے،

شاہنشاہ اکبر نے اس مدرسہ کے لیے چلی بیگ نام ایک شیرازی فاضل کو بلایا

تھا جسکی طلبی کا فرمان ابوالفضل دفتر اول میں مذکور ہے،

شیخ زین الدین خوانی نے جو نظم و نشر کے ماہر تھے، اگرہ میں اپنا ذاتی مدرسہ قائم کیا

جسکے مصارف کا تعلق بالکل انکی ذات سے تھا، ۹۴۱ھ مطابق ۱۵۳۳ء میں جب چار

کے قریب انکا انتقال ہوا تو وہ اسی مدرسہ کے صحن میں دفن کیے گئے، جو انکا قائم کیا

ہوا تھا، یہ ہمایونی عہد حکومت کا ذاتی مدرسہ تھا، (منتخب التواریخ)

”اگرہ نے اکبری عہد حکومت میں جو عروج اور ترقی حاصل کی تھی وہ جہانگیر کے

زمانہ تک باقی رہی، جہانگیر اپنے تزک میں لکھتا ہے،

کہ اگرہ کی آبادی صناعت اور طلبائے علوم سے بھری ہے، ہر مذہب ملت کے

علماء اس شہر میں آباد ہیں۔“

جہانگیر نے یہ قانون وضع کیا تھا کہ

”حدود مملکت میں جہاں بھی کوئی مالدار رئیس یا بیرونی تاجر بغیر کسی جانشین یا وارث کے

مر جائے تو اسکی تمام جائداد و املاک بنام سلطنت منتقل ہو کر مدرسوں اور خانقاہوں پر



صرف ہو، (فتح الباب خوانی خان)

جام جہان کا مصنف لکھتا ہے کہ ہما نگیر نے تخت نشینی کے بعد قدیم مدارس کو جو کچھ مدت سے پرندوں اور جانوروں کا مسکن بنے ہوئے تھے، طالب علموں اور استادوں سے بھر دیا،

مولانا عمار الدین لاری جنھوں نے شرح عقائد نسفی پر حواشی لکھے ہیں اگرہ میں درس دیا کرتے تھے جو مدرسہ انھوں نے قائم کیا وہ مدرسہ خس کے نام سے مشہور ہوا کیونکہ یہی اسکا تاریخی نام تھا ملا بدایونی لکھتے ہیں،

”اگرہ آمدہ مدرس مشغول شدند و مدرسہ از خس ساختند و مدرسہ خس تاریخی شد،“

اگرہ کی جامع مسجد شاہ جہان کی بڑی لڑکی جہان آرا بیگم کی یادگار ہے بیگم نے اسی کے ساتھ ایک مدرسہ بھی قائم کیا تھا جو بہت دنوں تک نہایت کامیابی کے ساتھ چلتا رہا اور شاید کسی نہ کسی صورت میں اب تک قائم ہے مسجد کے گرد دکانوں کی آمدنی مسجد اور مدرسہ کے لیے وقف ہے،

اگرہ میں مدارس کی جو کثرت تھی اسکا پتہ آج بھی محلون کے نام قدیم عمارات اور زبان فی مشہور عام روایتوں سے چل سکتا ہے،

### بیانہ

منجملہ دیگر مدارس کے بیانہ کا ایک مدرسہ قابل ذکر ہے جسکو مولوی قاضی فیض الدین صاحب نے قاضیوں کی مسجد کے متصل قائم کیا تھا، مدرسہ کی عمارت پر جو کتبہ ہے اس کے



مدرسہ کا سال بناسنہ معلوم ہوتا ہے (اثریات ہند)

## مدارس فچپورسکری

اکبر نے بھی اپنے عہد حکومت میں متعدد مدرسے قائم کیے، فچپورسکری میں پہاڑی کے اوپر اُس نے ایک بہت بڑا مدرسہ قائم کیا، جسکے مثل کوئی سیاح بہت کم مدرسہ کا نام بتا سکتا ہے، غالباً لالہ سیل چند اپنی کتاب تفریح العمارات میں حسب ذیل عبارت لکھتے ہیں، مدرسہ مراد لیتے ہیں،

”اکبر نے اجیر سے داپس آکر فچپورسکری کو اپنا دارالسلطنت بنایا، یہاں بہت سی

عمارتیں بنوائیں جن میں مدرسہ و خانقاہ وغیرہ بھی داخل ہیں۔“

آئین اکبری میں لکھا ہے،

”بفرمان گیہان خدا مسجد و مدرسہ و خانقاہ ہے بر فراز آن کوہ انجام یافتہاں

دیدگان بدان فشان کم دہند“ (ذکر دارالخلاۃ صوبہ آگرہ)

یہاں ایک مدرسہ، مدرسہ ابوالفضل کے نام سے تھا بانی کی خوش نیتی دیکھیے کہ اب تک وہ

قائم اور اسی مصرف میں ہے، یہ مدرسہ شاہی محل کی عمارتوں کے بالکل قریب ہے،

انکے علاوہ فچپور میں اور مدارس کے نام مل تو سکتے ہیں لیکن چونکہ انکی کوئی تفصیلی

حالت نہیں ملتی، اسلئے ہم انکو قلم انداز کرتے ہیں،

## مدارس ستھرا و نروار

سکندر لودھی نے اپنے ایام حکومت میں بکثرت سراین، مدرسے اور مسجدیں



بنوایں، یہ بہت پابند شریعت، اور علدوست بادشاہ تھا، ہندوؤں نے فارسی تعلیم اسی  
کے عہد حکومت سے شروع کی،

تاریخ داودی اور جام جہان نامہ سے معلوم ہوتا ہے کہ متھرا میں اُس نے متعدد  
مدرسے قائم کئے، گو ان مدارس کی تفصیلی حالت نہیں معلوم لیکن قاسم فرشتہ ان نخطونین  
بمحل تذکرہ کرتا ہے،

”در بہتر جا ہما کہ ہندوؤں ان غسل می کردند، سراے و مسجد و مدرسہ و بازار ساخته

مہ کلان گماشتہ اند،“

سکندر نے جب ۳۲۹ء میں علاقہ مالوہ کے قلعہ نردوار کے تسخیر کا ارادہ کیا اور پورے  
اٹھ مہینے کی مسلسل کوششوں کے بعد فتحیاب ہوا تو چھ مہینہ تک وہاں اقامت گزین ہو کر  
مساجد و مدارس کی بنا و تاسیس میں مشغول رہا فرشتہ لکھتا ہے،

”سلطان شش ماہ در پاسے قلعہ نشستہ بتخانہ را بر انداخت و مساجد بنا نمودہ مفتی

خطیب تعین فرمود و علما و طلباء و اطوائف مقرر ساختہ در آنجا متوطن گردانید،

(ذکر سکندر ہودی)

### مدارس بدایون

قدیم زمانہ سے یہ شہر پٹھان امرا اور شاہزادوں کا مستقر رہا ہے، اسکی علمی و تعلیمی  
تاریخ دہلی و آگرہ کی طرح روشن ہے، لیکن آج اسکی تاریخی تفصیلات بھول ہیں، پھر بھی  
وہاں ہمیشہ علما و فضلاء کی جمعیت اور طلباء کا ہجوم اسکی گزشتہ عظمت کی ٹکی سی یادگار ہے



تاریخ شاہ عالم مین جسکو مسٹر فرینکلن نے شائع کیا ہے لکھا ہے کہ

بدایون کے قدیم عمارتوں کے دیران دہندم حصے جو اب تک باقی ہیں وہ دراصل

باغون، مسجد دن، خانقاہوں اور قدیم مدرسوں کے آثار باقیہ ہیں (صفحہ ۵۷)

بدایون کی جامع مسجد شمس الدین لہنشا کے عمارت مین بنی اسکے عقب

مین مدرسہ مغزی تھا۔ اگرچہ یقین کے ساتھ نہیں کہا جاسکتا تاہم قرینہ و قیاس سے یہی

معلوم ہوتا ہے کہ یہ دونوں عمارتیں غالباً شمس الدین لہنشا ہی کی چھوڑی ہوئی یادگارین ہیں

مدرسہ داراشکر

یہ امر وہم کے گرد و نواح مین ایک مشہور مقام ہے، یہاں نجیب الدولہ نے ایک

بہت بڑا مدرسہ قائم کیا تھا، جہاں سے بیشمار طلبہ نے فیض تعلیم حاصل کیا، اس مدرسہ

مین خصوصیت کے ساتھ فرنگی محل کے اکثر فارغ التحصیل اشخاص مدرسین مین

داخل تھے،

مدرسہ رامپور

مولنا بکر العلوم کو نواب فیض اللہ خان نے رام پور بلایا، اور مدرسہ عالیہ جو

اب تک قائم ہے، اسکا صدر مدرس مقرر کیا، مولنا وہاں پانچ برس تک درس تدریس

مین مشغول رہے، ہندوستان کے دوسرے مشہور عالم ملاحن بھی مدرسہ عالیہ رامپور

مین عرصہ تک درس رہے، ان بزرگوں کے فیض برکت سے تعلیم و تعلم کی وہاں

بڑی گرم بازاری رہی،



## مدارس شاہجہا پور و بریلی

انحیر زمانہ میں رومہ لکھنڈ پر حافظ الملک رحمت خان نے قبضہ کر لیا تھا، اپنی  
نوابی کے زمانہ میں اسے رومہ لکھنڈ کے مشہور شہر ونکو رشک ٹلی بنادیا، مولانا بھرا العلوم کو اس  
والہ شاہجہا پور بلایا، انکے لئے ایک خاص مدرسہ قائم کیا جس میں مولانا بنس برس تک مشغول رہے تدریس  
حافظ الملک رحمت خاں کی علی فیا ضیان جو قدر بڑھی ہوئی تھیں اور اسنے  
اپنے قلیل زمانہ میں تعلیم کی اشاعت جو کچھ کی مصنف گل رحمت کے اس بیان سے اسکی تصدیق ہوگی،

”بآستماع خیر قدر شناسی و دین پروری حافظ الملک سدہا علما متحرش مولانا عبد علی  
لکھنوی وغیرہم در تہامی شہر ہائے کیمٹھ مجتمع شدہ مواجب کثیرہ زیادہ از حاجت اسرا  
می یافتند و در مدارس و مساجد کہ برائے ایشان از سرکار ترتیب یافتہ بود بغیر  
خاطر درس تدریس اشغال می درزیدند و در ہر مدرسہ کتبے سی و وظیفہ طلبا از سرکار تعیین می یافت“

۱۷ سالہ قطبیہ گل رحمت حافظ الملک را نکو خاندان کی مفصل تاریخ ہے حافظ الملک کے پوتے محمد سعادت یار اسکے مولف ہیں آغاز کتاب میں لکھتے ہیں

”در سال یکہزار و دودصد و چہل و نہ ہجری بندہ خاکسار محمد سعادت یار ابن حافظ محمد یار خان  
بندے از حالات و واقعات جد بزرگ خود اغنی حافظ الملک رحمت خان بہادر مرحوم کہ  
بہمال عدالت کستری و نیکنامی حکومت ملک کیمٹھ فرمودہ اند، بقید تحریر می آدر و در ضمن  
آن احوال بعضی پادشاہان و امیران آن عہد نیز می نگار دتا یادگار اند و این تالیف نو  
مسمی بہ گل رحمت منتخب است از کتاب گلستان رحمت کہ پیش ازین جناب عمولیا حب  
محمد ستاجاب خان مرحوم بہمال تحقیق و توضیح تسوید فرمودہ اند اسے علاقہ رومہ لکھنڈ کا قدیم نام ہے“



ایک ہندو مصنف کندن لال اشکی جو اسی زمانہ میں تھا اپنی تصنیف *نرمہ الناظر*  
کے خاتمہ میں لکھتا ہے،

یاد دارم کہ در ایام تحصیل فقیر در بلدہ بریلی قریب سہ صد کس طالب علم آشنائے فقیر بودند،

### مدرسہ پبلی بھیت

حافظ رحمت خان نے شاہجہانپور اور بریلی کی طرح یہاں بھی ایک مدرسہ بنوایا  
تھا۔ ساڑھے تین لاکھ کے صرفہ سے جامع مسجد بنائی تو اسی سلسلہ میں مدرسہ کی عمارت  
بھی تیار ہوئی۔ یہاں بھی طلبہ کے لیے وظائف مقرر تھے جب کوئی طالب علم فارغ ہوتا  
تو نواب مرحوم خود اپنے ہاتھ سے اسکے سر پر دستار فضیلت باندھتے اور اس کا وظیفہ شاہی  
خزانہ سے مقرر کر دیتے،

### مدارس اودھ

اودھ نسبتاً اور صوبوں سے اس خاص وصف میں ممتاز تھا کہ یہاں پانچ پانچ  
دس دس کوس پر شرفا اور نجبار کے دیہات آباد تھے جنہیں اچھے اچھے علماء و فضلا درس دیتے  
تھے، اور دور دور سے طلبہ آکر تحصیل علوم کیا کرتے تھے، سلاطین کی طرف سے ان مدرسوں کے  
مصارف کے لیے دیہات معاف ہوتے تھے، مائرا لکرام میں مولوی غلام علی آزاد لکھتے ہیں،

اگرچہ مسیح صوبجات ہند وجود حاملان علم تفاخر دارند، اما صوبہ اودھ الہ آباد و خصوصیت

دارد کہ در اینجا صوبہ نتوان یافت، چہ در تمام صوبہ اودھ و اکثر صوبہ الہ آباد بغا صلتہ بیج کردہ

نہایت دہ کردہ آبادی شرفا و نجبار ہست کہ از سلاطین و حکام وظائف و زمین و مدد معاش داشتہ اند



و مساجد و مدارس و خانقاہات بنا نہادہ و مدرسانِ عصر در ہر جا ابوابِ علم پر رستے  
 دانش پردازان کثادہ و طلباءِ علم خیل خیل می روند، و ہر جا موافقت و دست بہم داد بہ تحصیل  
 علوم مشغول می شوند، و صاحبِ توفیقات ہر معمورہ طلبہ علم را نگاہ می دارند، و خدمت  
 این جماعت را سعادتِ عظمیٰ میدانند،

### سہالی

انہی مشہور قصبوں میں قصبہ سہالی بھی داخل تھا، جو لکھنؤ سے ۳۲ میل کے فاصلہ پر  
 واقع ہے، شیخ نظام الدین انصاری ایک مشہور عالم اس قصبہ میں آکر سکونت پذیر ہوئے  
 اور انہوں نے سلسلہ درس و تدریس قائم کیا، انکے پر پوتے شیخ حافظ نے علم و فضل میں  
 بڑی شہرت حاصل کی، یہ شہنشاہ اکبر کا زمانہ تھا، جب وقائع نگاروں کی اطلاع سے جسکا  
 سلسلہ خصوصیت کے ساتھ تیموری عہد حکومت میں تمام ہندوستان میں پھیلا ہوا تھا، اکبر  
 تک اسکی خبر پہنچی تو شیخ حافظ کے لیے جاگیر مقرر ہوئی، شیخ موصوف باطینان تمام  
 مشغلہ درس و تدریس میں مصروف رہے، انکی درسگاہ میں طلبہ کی سکونت کا انتظام بھی تھا  
 مصارف کی کفالت بھی تمام تر شیخ موصوف کرتے تھے، جسکا ذریعہ وہی شاہی وظیفہ تھا،  
 ملا قطب الدین شہید شیخ حافظ کی نسل سے چوتھی پشت میں تھے، ملا قطب الدین کے  
 والد لاہور کے کسی مدرسہ میں مدرس تھے، انہوں نے زیادہ تر کتابیں اپنے والد بزرگوار سے  
 پڑھیں اور کچھ دوسروں سے بھی، فراغت کے بعد سہالی ہی میں سلسلہ درس جاری کیا،  
 عالمگیر نے ان سے ملنے کی خواہش ظاہر کی، لیکن انہوں نے اپنے زاویہ عزلت سے باہر



نکلتا پسند نہ کیا، ملا صاحب نے سنہ ۱۰۳۰ھ میں شہادت پائی اور اس دن سے سہالی کی بزم  
علمی فرنگی محل کو منتقل ہو گئی،

### لکھنؤ

لکھنؤ میں سب سے پہلے شیخ اعظم جو نپور سے فیضیاب ہو کر آئے ان کے بعد شاہ پیر محمد نے یہاں  
مدتوں بڑی سرگرمی کے ساتھ بزم تعلیم گرم رکھی۔ ان کے بعد ان کے شاگرد رشید ملا غلام نقشبند  
نے اس مجلس علمی کو اور زیادہ رونق دی۔ یہ تو صحیح طور پر معلوم نہیں کہ شاہ پیر محمد جہاں تعلیم  
دیتے تھے وہ کونسی جگہ تھی لیکن عجب نہیں کہ جو مقام آج شاہ پیر محمد کا ٹیلہ کے نام سے مشہور  
ہے اسکی اس نام سے شہرت کا سبب بھی مجلس تعلیم ہو،

ملا قطب الدین شہید سہالوی کے نامور فرزند ملا نظام الدین کے فیض نے فرنگی  
محل کو ہندوستان کا دارالعلم و اعلیٰ بنایا، یہ اپنے والد بزرگوار کی شہادت کے وقت  
۱۴ برس کے تھے، شرح ملا جامی تک تعلیم ہو چکی تھی، بقیہ کتابیں ملا علی قلی جاسی مولانا  
نقشبند گورکھپوری، مولانا عبدالسلام دیوی اور مولانا امان اللہ بنارس سے پڑھیں،  
۲۴ برس کی عمر میں فراغت تعلیم کے بعد مسندِ درس پر بیٹھے، اور سہالی کا چراغ علم و  
فضل فرنگی محل میں روشن ہوا، فرنگی محل کا مکان سکونت شہنشاہ عالمگیر نے عطا کیا تھا،  
فرمان کے چند جملے یہ ہیں،

فرمان واجب الاداعان صادر شد کہ یمنزل حویلی فرنگی محل با متعلقہ آن واقع بلکہ لکھنؤ

منضاف بصوبہ اودھ کہ از اکثر نزدیکی است برائے بودن شیخ محمد سعد محمد سعید پسر ملا قطب الدین شہید



حسب اضمن مقرر فرمودیم۔

چونکہ ملا نظام الدین اس وقت صغیر سن تھے، اس لیے فرمان میں انکا نام نہیں مذکور ہے، نہ صرف ہندوستان بلکہ تمام دنیا کے اسلام میں یہ فخر صرف اسی خاندان کو حاصل ہے کہ تقریباً ڈہائی سو برس تک بلا فصل علما و فضلا پیدا ہوتے رہے، اور انہیں سے ہر ایک نے اپنی زندگی محض علم و فن کی خدمت کے لیے وقف کر دی، اور ان کی درسگاہوں سے ہزاروں علما و مکرملک کے ہر گوشہ میں پھیل گئے، اور الحمد للہ کہ فیض اب تک جاری ہے اس سلسلہ میں دیوا، جالس، گویا، مسوا و خیر آباد، وغیرہ قصبوں کے نام بھی لینا چاہئیں، چنانچہ اول الذکر میں مولانا عبدالسلام، ثانی الذکر میں ملا علی قلی، ثالث الذکر میں قاضی مبارک، اور رابع الذکر میں مولانا فضل حق وغیرہ مدتوں درس و تدریس میں مشغول رہے، اور ان کے فیوض علمی بھی بہت کچھ عام تھے، ملا نظام الدین نے اول الذکر و بزرگوں کے حلقہ درس کی شرکت کی، اور زمانے تلمذ کیا تھا،

بلکہ ان بھی ان قصبات میں مخصوص حیثیت رکھتا ہے، تعلیمی حیثیت سے یہ جگہ بھی مدتوں ممتاز رہی ہے، متعدد مشاہیر علماء و فضلا اس کی خاک سے اُٹھے،

یہ قصبات درحقیقت اپنے اپنے علماء کے فیض و جود کی بجائے خود کالج بلکہ یونیورسٹی تھے، اس سلسلہ میں فتحگڑہ کا مدرسہ بھی قابل تذکرہ ہے، جسکو حکیم مہدی وزیر نواب سعادت علی خان اور نواب غازی الدین نے اپنے عہد قیام میں جب لکھنؤ سے فتحگڑہ کچھ دنوں کے لیے آکر رہے تھے قائم کیا تھا، اس مدرسہ کے تفصیلی حالات نہیں معلوم،



سفر فنی پارکسٹ نے اپنے روزنامہ میں اسکا تذکرہ کیا ہے،

الہ آباد میں شیخ محب اللہ، قاضی محمد آصف، شیخ محمد افضل، شاہ خوب اللہ، شیخ

محمد طاہر، حاجی محمد فاخر زائر۔ مولوی برکت اللہ، مولوی جبار اللہ اور دوسرے باکمال

علماء نے ایک مدت تک سلسلہ درس و تدریس قائم رکھا۔ اور ان بزرگوں کی مساعی جمیدہ

کے باعث تقریباً سو برس تک وہاں اچھی علمی رونق رہی۔ دائرہ شاہ افضل جو آجتک

باقی ہے اور کس قدر اپنے قدیم فرائض کو ادا کرتا ہے غالباً وہی مقام ہے جہاں سے

تشہہ لبان علم و فضل مدتوں سیراب ہوتے رہے،

### مدارس فرخ آباد

بہادر شاہ کے عہد حکومت میں فرخ آباد کے ایک مدرسہ کا پتہ چلتا ہے جسکا نام

فخر المربع تھا، بعض لوگ اسی نام کو ربع المفاخر کی صورت میں بدل کر قنوج کا بھی ایک

مدرسہ بتاتے ہیں، لیکن میری رائے میں یہ اشتباہ آئی ہے ربع المفاخر یا فخر المربع نام

قنوج میں کسی مدرسہ کا تذکرہ مجھے کتب تاریخ میں نہیں ملتا، فخر المربع فرخ آباد کا مدرسہ

ہے جسکے بانی مولوی ولی اللہ نامی ایک بزرگ تھے، مولوی علیم الدین اور مولوی نعیم الدین

نے اسی درگاہ میں تعلیم پائی تھی،

حسن رضا خان وزیر آصف الدولہ نے فرخ آباد کو مگر صحیح غالباً فیض آباد میں ایک

مدرسہ قائم کیا جسکے ایک مدرس مولانا عبد الواحد خان خیر آبادی تھے، یہ زمانہ شاہ عالم کے

عہد میں ہو گیا، مولانا یوپی ہٹاریل سوسائٹی، سہ ہندوستان کی علمی ترقی شاہان اسلام کے عہد میں ازبند رانا تھے، سہ



عہد حکومت کا تھا،

مصنف آثار خیر کے بیان کے مطابق یہاں ایک مدرسہ نواب محمد خان بنگش  
والی فرخ آباد کا تعمیر کرایا ہوا بھی تھا۔ جہاں یہ مدرسہ تھا وہ مقام اب تک مدرسہ کے  
نام سے مشہور اور محلہ چھاؤنی میں واقع ہے۔ افسوس ہے سالِ تعمیر اور دیگر حالات  
کچھ معلوم نہ ہو سکے،

### مدارس جوہنپور

اسلامی عہد حکومت میں جوہنپور کی تعلیمی و علمی اہمیت اس درجہ ممتاز تھی کہ اُسکو  
شیراز ہند کا لقب دیا گیا تھا، جہاں فخریہ کہا کرتا تھا کہ،  
”جوہنپور شیرازِ ماست“

اور خالص جوہنپور کو اُس نے شیراز ہند کا خطاب دیا تھا، ہندوستان کے مشہور پادشاہ  
شیر شاہ نے اس علمی سرزمین کے آغوش تربیت میں پرورش پائی تھی، شیر شاہ کو سکند زامہ  
گلستان بوستان وغیرہ کتابیں زبانی یاد تھیں، فلسفہ کی تعلیم بھی پائی تھی، اُسکی تعلیم  
عربی کے سلسلہ میں کافیہ اور شرح کافیہ، شیخ شہاب الدین کا تذکرہ آتا ہے، قدیم سلاطین  
کی تاریخ کا بڑا شائق تھا، علماء و شیوخ کے ساتھ اکثر مدارس اور خانقاہوں میں جاتا تھا  
علماء کے لیے اُس نے بکثرت مدد معاش کی رقمیں مقرر کی تھیں،

۵۶ یا ۵۷ھ میں بی بی راجہ بیگم نے جوہنپور میں ایک مدرسہ قائم کیا جو مدرسہ



بی بی راجہ بیگم کے نام سے موسوم ہوا، جب سنہ ۹۰۲ھ میں سلطان سکندر لودھی نے  
 جوہنپور کو فتح کیا تو حسین شاہ شرقی کی اس شکست پر سلاطین شرقیہ کی حکومت کا بھی خاتمہ ہو گیا  
 سکندر لودھی نے فتح پاتے ہی مساجد و دیگر عمارات مقدسہ کو چھوڑ کر اور دوسری عمارتوں کے  
 انہدام کا حکم دیا، گو اس دن سے حکومت شرقیہ کا چراغ گل ہو گیا، لیکن جوہنپور کی نرم  
 علمی منتشر ہونے پائی، اب جوہنپور کا انتظامی تعلق براہ راست دہلی سے متعلق ہو گیا،  
 شاہجہان کا یہ فخر آمیز جملہ کہ

”پورب شیراز ماست“

اوپر لکھا جا چکا ہے اس نے حکام جوہنپور کو عام طور پر حکم دے رکھا تھا کہ وہاں کے  
 علماء و طلباء کو ہمیشہ وظائف دیے جایا کریں، اور واقعہ نگار ہر مدرسہ کے حالات لکھیں،  
 جب شاہجہان کو کسی نئے مدرسے کے قیام اور استحقاق اعانت کی خبر ملتی تھی تو فوراً  
 اسکے لیے وظائف مقرر کرتا تھا، جب ملک کے امرا شاہزادے اور حکام جوہنپور سے  
 گذرتے تھے تو وہ ان مدرسوں کے دیکھنے کے لیے لازمی طور پر قیام کرتے تھے، نیز  
 جیب خاص سے بیش از بیش عطیے دیتے تھے تاکہ اس طرح شاہانِ دہلی کی خوشنودی  
 حاصل کریں،

تقریباً سنہ ۱۱۴۷ھ میں نواب سعادت خان نیشاپوری جب اردھ، جوہنپور  
 اور بنارس کا صوبہ دار مقرر ہوا تو حسب دستور اس نے بھی اس عظیم الشان شہر کی

۱۔ جوہنپور نامہ،



زیارت کی، لیکن اس بنا پر کہ علماء اس سے ملنے کے لیے نہیں آئے خفا ہو کر چلا گیا اور حکم دے گیا کہ انکی جاگیریں ضبط کر لی جائیں، اس حکم کی تعمیل ہونا تھی کہ دفعۃً جوپور کی تمام علمی و تعلیمی سرگرمیوں پر اس پڑ گئی، طلباء اور علماء وہاں سے چلے گئے اور تمام آباد مدرسے ویران ہو گئے، شہر میں آصف الدولہ نے انکی جاگیروں کی واپسی کا حکم دیا، لیکن ایلیچ خان نے مخالفت کی اسی زمانہ میں جوپور انگریزوں کے قبضہ میں آگیا، شہر میں جب دشمن نے اس شہر کو دیکھا ہے تو اسکی بربادی پر افسوس کیا، اس زمانہ کے کمشنر اور کلکٹر بنارس کے سرکاری کاغذات میں اسکی گزشتہ عظمت کے غیر فانی نقوش باقی ہیں، مرقوم ہے کہ

”جوپور جو مسلمانوں کے علوم و فنون کا مرکز اور علماء کا مرجع تھا، جسکو شیراز ہند کا

خطاب حاصل تھا جہاں بہت سے مدارس قائم تھے، اور جسکی اب صرف گزشتہ عظمت

کی داستان ہی داستان باقی رہ گئی ہے ہم کہہ سکتے ہیں کہ یہ شہر ہندوستان کا

شیراز تھا یا ازمنہ وسطی کا پیرس، جوپور کا ہر شاہزادہ اس پر فخر کرتا تھا کہ وہ علم و

حکمت کا مربی ہے، علماء اور حکماء اس شاہی دار الحکومت کے پُر امن سرزمین

میں ہر طرح کی علمی ترقیوں کے لیے ہمہ تن کوشاں رہتے تھے، محمد شاہ کے زمانہ

تک ۲۰ مشہور مدرسے جوپور میں موجود تھے، جن کے اب صرف نام ہی نام باقی

رہ گئے ہیں، ان میں سے ایک کا بانی پندرہویں صدی کے وسط میں مرا اور



ایک اور کابانی سترہویں صدی کے وسط میں

## اثالہ کی مسجد

جونپور کی یہ مشہور و معروف مسجد دراصل ملک العلماء شہاب الدین دولت آبادی کا مدرسہ ہے جس میں ایک تہ تک اس فخر روزگار ہستی کی بدولت بزم تعلیم گرم رہی، اس کے گرد و پیش جو وسیع سلسلہ حجرون کا ہے اس کو علماء و طلباء کی اقامت گاہ سمجھنا چاہیے،

## بنارس

یہاں مولانا امان اللہ بنارسی کی بہت مشہور درس گاہ تھی، جہاں سے ملا نظام الدین نے بھی فیض حاصل کیا تھا لیکن یہ معلوم نہیں کہ اُس کی حیثیت کیا تھی، اگر کوئی خاص مدرسہ تھا تو مجھے اُس کے متعلق کچھ تفصیلی معلومات نہ بہم پہنچ سکیں،

## اعظم گڑھ

یہ چھوٹا سا ضلع گوبالکل نیا ہے، لیکن قدیم زمانہ میں اس کا تعلق جونپور سے رہا ہے، اور اُس کے اکثر فرزند اسی تعلق سے جونپور کے انتساب سے مشہور ہیں، ملا محمود جونپوری مشہور ہیں، لیکن وہ دراصل ہین کے باشندہ تھے، چریاکوٹ، محمد آباد، ولید پور، نظام آباد، ماہل، سراے میر، مبارک پور، مو، اُس کے مشہور قصبات ہیں، ولید پور ملا محمود کا مولد ہے، مولوی حسن علی مدرس و مفتی مدارس ماہل کے تھے، چریاکوٹ کی خاک سے اس آخری دور میں مولانا غایت رسول صاحب اور مولانا فاروق صاحب جیسے فخر روزگار فضلا پیدا ہوئے، اس ضلع میں گزشتہ ایام کی



کثرت تعلیم کے آثار ابھی تک صاف نمایاں ہیں،

### غازی پور

اس سلسلہ میں غازی پور بھی تعلیمی حیثیت سے قابل تذکرہ مقام ہے، اس سرزمین سے بھی اکثر علماء و فضلاء پیدا ہوئے، مولانا فصیحی اور مولانا عبداللہ غازی پوری کی وفات یہاں کے لیے ہمیشہ سرمایہ فخر رہے گی، گزشتہ زمانہ میں پورب سے آکر یہاں اکثر وں نے تعلیم پائی آج کل بھی یہاں کا ایک قدیم مدرسہ اپنی فارسی تعلیم کے لیے ممتاز خصوصیت رکھتا ہے،

### مدارس بہار

چھٹی صدی ہجری کے آخرین محمد بنختیار خلجی سب سے پہلے بہار و بنگال میں فاتحانہ داخل ہوا، تفصیل نہیں ملی لیکن طبقات ناصری اور دوسری تاریخوں سے اتنا اجمالاً معلوم ہوتا ہے کہ بنختیار خلجی نے اپنے مفتوحہ علاقوں کے بعض شہروں میں متعدد مدرسے قائم کیے، بنختیار خلجی، قطب الدین ایبک کا معتد امیر کبیر تھا اسی بنختیار کی فاتحانہ کوشش کی بدولت علاقہ بہار و بنگال میں شریعت اسلام کا نشر و ظہور ہوا، فرشتہ لکھتا ہے،

”اولین کسے از شاہان اسلام کہ بان نواہے رفتہ و شعار اسلام را در ان حد در و دواح

دادہ، محمد بنختیار خلجی است، (جلد ۲)

بہار کی علمی و تعلیمی تاریخ کو تفصیل کے ساتھ اس وقت پیش نہیں کیا سکتی، کیونکہ مجھے



تفصیلات بہم نہیں پہنچیں، لیکن وہاں کا موجودہ علمی و تعلیمی فروغ اسکے شاندار و درخشان ماضی کی بہت بڑی دلیل ہے، ایک زمانہ دراز سے وہاں تعلیم عام ہے، ہر دور میں علمائے عظام گزرتے رہے، چنانچہ آج سے تقریباً چار سو برس پیشتر سلطان سلیم شاہ کے عہد حکومت میں شیخ علانی بانی فرقہ مہدویہ اور علمائے وقت میں جب مہدویت کی نسبت مناظرہ پیش آیا تو اسکے حکم ایک بہاری عالم شیخ طیب بدہن تھے انکے علاوہ ملا محب اللہ اور غلام کچی اپنے عہد کے مشہور ترین اساتذہ گزرے ہیں، عام تذکروں سے صرف اتنا معلوم ہوتا ہے کہ ان کا سلسلہ تلامذہ اور حلقہ درس نہایت وسیع تھا، یقینی و تصریحی طور پر معلوم نہیں کہ یہ جہاں درس دیتے تھے وہ خاص مدرسہ تھا یا کوئی اور عمارت، بہر حال یہ مسلم ہے کہ علم و فن کی اشاعت و ترویج میں ان بزرگوں کا بہت بڑا حصہ ہے، کتب درسیہ میں بھی جس قدر انکی تصنیفات کا غلبہ ہے وہ ہر شخص کو معلوم ہے، علمائے بہار میں سے متعدد اشخاص سلاطین مغلیہ کی طرف سے اعلیٰ مناصب پر بھی فائز ہوئے، بادشاہ نامہ کا مصنف ملا عبد الحمید لاہوری علمائے عہد شاہجہانی کے سلسلہ میں لکھتا ہے،

سید احمد سعید موطنش از توابع صوبہ بہار است، علوم عربیت خصوصاً علم فقہ کہ دران

نیک مستحضر است نزد والد خود ملا سعد کہ از فضلاء آن دیار بود اندوختہ بدرگاہ کیران

جاہ آمدہ بقلاوروزی اختر مسعود داخل بندگان سعادت آئین گردید و پس از چند

بخدمت افتائے اردو کے گیہان پورے نوازش یافت (جلد دوم صفحہ ۷۵۵)



مولوی سراج الدین احمد متوطن فرید پور شاہ عالم بادشاہ کے استاد تھے مہنف  
تذکرہ صبح گلشن مولوی امان علی ممتاز کے تذکرہ میں لکھتا ہے،

نبیرہ مولوی سراج الدین احمد متوطن فرید پور کہ بفاصلہ شانزدہ کردہ از عظیم بادست

داین مولوی سراج الدین احمد شاہ عالم عالی گوہر بادشاہ دہلی را استاد بود،

بہار میں عموماً یہ صورت رہی ہے کہ اکثر روسا و امرا علم و فن کی دولت لازم ال سے  
بھی مالا مال ہوتے تھے، اور وہ ضروریات دنیاوی سے بے نیاز رہ کر اپنے کاشانوں میں  
بیٹھے ہوئے تعلیم و تدریس کے ذریعہ سے علم و فن کی بہترین خدمات انجام دیتے تھے، اور  
جو امرا اہل علم نہ تھے وہ اپنی معاصرانہ عزت برقرار رکھنے کے لیے علماء و فضلاء کو اپنے  
دائن دولت سے وابستہ رکھتے تھے، طلباء کے لیے وظائف اور جاگیریں مقرر کرتے تھے،  
اور وہ اس کار خیر کو نجات اخروی کا ذریعہ سمجھتے تھے، چنانچہ آج تک اس مقدس رسم  
کی یادگارین بہار میں موجود ہیں،

### بہار کے مشہور علمی قصبات و دیہات

یہاں زمانہ قدیم سے متعدد قصبے اور گاؤں علمی مرکز رہے ہیں، جہاں سے اس  
آخری دور میں بھی مشاہیر علماء پیدا ہوئے، اس سلسلہ میں چند گاؤں کا تذکرہ ضروری  
ہے جو بہت مشہور و معروف ہیں،

نبیرہ | یہاں متقدمین میں جناب شاہ شرف الدین احمد اور متاخرین میں مولوی



غلام مجیب مولوی انھار الدین اور مولوی لطف علی بڑے پایہ کے علماء گزے ہیں،

سہرام | مولوی سلیم اللہ اور شاہ کبیر الدین صاحب مشہور اشخاص تھے؛

موضع رہائی | یہاں مولوی مفتی غلام قادر صاحب مشہور عالم تھے،

ڈیانوان | یہاں مولانا مولوی شمس الحق صاحب محدث، مولوی حافظ نور احمد صاحب اور

مولوی محمد زبیر صاحب مشہور ارباب علم و دولت تھے، اول الذکر وہ مایہ ناز ہستی ہی چیرس

آخری دور میں ہندوستان جس قدر چاہے فخر کر سکتا ہے، تمام عمر خدمت علم حدیث میں بسر

کر گئے تحصیل حدیث کیلئے آپ کے ہاں اکثر مدنی، یعنی، اور نجدی عرب طلبہ آتے تھے، مرحوم

نے فن حدیث میں سنن ابی داؤد کی وہ بہترین شرح لکھی جسکو پڑھ کر عرب و عجم کی زبان سے

بیاختہ صدائے تحسین و آفرین بلند ہوئی، تعلیق المغنی علی الدرار قطنی بھی مرحوم کی عمدہ

تصنیف ہے، آخر الذکر افسوس ہے کہ جلد اس دنیا سے رخصت ہو گئے، معقولات اور

اقلیدس میں یہ خاص طور پر مہارت رکھتے تھے،

محمی الدین پور | وطن مولانا تلمطف حسین مرحوم، جو ہندوستان کے مشہور عالم اور طبقہ المحدث

کے ایک ممتاز و سرب آوردہ رکن تھے،

انگرنہسہ | یہ زمانہ قدیم سے علماء و فضلا کا گہوارہ ہے، مولانا علیم اللہ، مولانا سلیم اللہ

مولانا امان اللہ، مولانا مدین اللہ، مولانا ابراہیم، مولانا تصدق حسین،

حشلاق، مولانا گلزار علی، اور مولانا علیم الدین اسی کی خاک

سے اُٹھے،



مولنا امین اللہ امین، یہ مختصرات میں مولنا جمال الدین بہاری، مطولات میں  
 مولنا قائم الہ آبادی اور تفسیر و حدیث میں مولنا شاہ عبدالعزیز صاحب دہلوی کے شاگرد  
 تھے انھوں نے میرزا ہدیر حاشیہ لکھا مسلم البتوت کی شرح لکھ رہے تھے کہ اسی اثنائے وفات  
 پائی، انکی ایک تصنیف قصیدہ عظمی شائع ہو چکی ہے، امین نعت اور معجزات اور دیگر  
 واقعات حیات طیبہ نبوی کو نظم کیا ہے، صحت حسن ترتیب، اور اختصار بیان کا سرشتہ  
 لائق مصنف نے کسی موقع پر بھی ہاتھ سے جانے نہیں دیا، زبان فارسی ہے اور وہ  
 اس درجہ بلند کہ مصنف پر اہل زبان ہونے کا دھوکا ہوتا ہے، ایرانی بھی اسکو پڑھ کر  
 جھومتے ہیں، مطلع یہ ہے،

مخدرات سرا پر دہائے قرآنی

چہ دلبر اند کہ دل می بر ندہانی

مولنا ابراہیم مرحوم، انکی ایک تصنیف فارسی میں مجہی شرح دیوان متنبی مشہور  
 و متداول کتاب ہے مولنا تصدق حسین خلاق فارسی میں ید طولی رکھتے تھے مذاق  
 نہایت عمدہ اور لطیف تھا، ایک غزل کے تین شعر ملاحظہ ہوں،

دل را سپردہ ام بتو دیگر عتاب چیست  
 اے عمر تیز گام ترا این شتاب چیست  
 اصبح از افق دیندوگر وقت خواب چیست

اے زلف یار بامنت این بیج و تاب چیست  
 آہستہ رو کہ سیر بہنم جمال دوست  
 مویست سفید گشتہ و خلاق غافل چیست



مولانا عظیم الدین مرحوم جامع علوم و فنون تھے، سلم الافلاک انکی یادگار ہے  
 نی | یہ مولانا طہیر احسن صاحب شوق مرحوم کا مولد و منشار ہے، جو عربی فارسی اور اردو  
 نظم و نثر میں سرآمد روزگار تھے، متعدد مختصرات کو چھوڑ کر فن حدیث میں آثار السنن انکی  
 ایک مطول تصنیف ہے، اسکا ایک حصہ چھپکر شائع ہو چکا ہے، دوسری جلد کے کچھ اجزاء  
 سنائے کہ موجود ہیں، لیکن افسوس اخلاف میں کوئی اس قابل نہیں کہ انکو ترتیب دیکر  
 شائع کرنے کا فرض ادا کر سکے، یہ کتاب جس پایہ کی ہے اسکو کچھ اہل نظر ہی سمجھ سکتے ہیں،  
 اردو شاعری میں انکو ممتاز درجہ حاصل تھا، ایک دیوان اور ایک مشہور مثنوی سوز و  
 گداز انکی یادگار ہے،

اکٹہ | مولوی سعادت حسین صاحب مرحوم مدرس مدرسہ بہار پور و مدرسہ عالیہ کلکتہ کا وطن،  
 گیلانی | مولوی احسن صاحب منطقی کا مولد و منشار،

استخوان | مولانا حافظ وحید الحق صاحب مرحوم کا وطن ہے، تلامذہ کی جماعت کثیر کے  
 علاوہ آپ کے علمی فیوض کی زندہ یادگار مدرسہ اسلامیہ بہار ہے جو آج تک اس دیار  
 و اطراف کے لیے سرچشمہ علوم کا کام دیتا ہے، دوسرے عالم مولوی محمد احسن صاحب  
 مرحوم ہی ہیں کے تھے، یہ زیادہ تر بہار کی خانقاہ محل میں مصروف درس و تدریس ہے،  
 زینہ | مسکن مولانا مصطفیٰ شیر صاحب مدرس اعلیٰ مدرسہ خانقاہ سہرام، مولانا  
 محمد یعقوب صاحب ریاضی دان مدرس بہار

یہ یادگار دشن شوق نموی،



رحیم آباد | یہ مولانا عبدالعزیز صاحب مرحوم کا وطن ہے،

یہ تو جو کچھ تھا خاص صوبہ بہار میں تھا، لیکن بہار کے علمی فیوض بہار ہی تک محدود نہ تھے، وہاں کے اکثر فضلا اپنے وطن سے باہر نکل کر دوسری جگہ کی علمی مجلسوں کی بھی رونق پڑھاتے تھے، مثلاً اکثر اشخاص اودھ اور دہلی ابتداء تعلیم کے لیے آئے اور آخر میں یہیں اپنے اساتذہ کے مندرس پر متمکن ہو گئے، اودھ میں ملا محب اللہ اور دہلی کے اس آخر زمانہ میں مولانا ذیر حسین صاحب محدث دہلوی اسکی آخری مثال تھے، ثانی الذکر صوبہ بہار کے ایک چھوٹے سے قصبہ سورجگڑھ کے رہنے والے تھے، انھوں نے علم حدیث کی جو خدمت دہلی میں بیٹھ کر کی، اس سے ہر شخص واقف ہے، آج ہندوستان کا کوئی گوشہ آپ کے تلامذہ سے خالی نہیں،

صوبہ بہار میں قدیم تعلیم کی جو کثرت تھی اور ہے، اس نسبت سے حقیقت مخصوص پرانے مدرسوں کا علم مجھے کچھ بھی نہ ہو سکا، تاہم چند مدرسوں کا اجمالی حال معلوم ہوا ہے اور وہ یہ ہیں،

### سہرام

یہاں حضرت شاہ کبیر علیہ الرحمہ کی خانقاہ سے متعلق ایک عظیم الشان مدرسہ ہے مدرسہ میں ایک وسیع اور عمدہ کتب خانہ بھی ہے جس کی مالیت کا تخمینہ تقریباً ایک لاکھ روپے بیان کیا جاتا ہے، مدرسہ و خانقاہ کے لیے بہت بڑی آمدنی کی جائداد فرخ سیر اور شاہ عالم کے عہد سے وقف ہے یہ دونوں مقامات اب تک اس دیار میں سرچشمہ



فیوض و برکات ہین (آثار خیر)

### مدرسہ دانا پور

دانا پور میں نواب آصف خان نے مسجد و مدرسہ کی بنیاد ڈالی، لیکن اسکے عہد میں عمارت تکمیل کو نہ پہنچ سکی، نواب ہسبت جنگ نے اپنے عہد میں ان عمارتوں کو مکمل کیا، مولوی عبدالحق صاحب دہلوی اپنی کتاب غرابت نگار میں لکھتے ہیں،  
ان عمارتوں کی خوش وضعی کو وہاں کی کوئی دوسری عمارت نہیں پہنچ سکتی،

### مدرسہ خالقہ پہلواری

صوبہ بہار میں اس قصبہ کو جو پٹنہ سے ۶۰ میل پر واقع ہے، وہی درجہ حاصل ہے جو اودھ میں فرنگی محل کو یہاں کا سجادہ اور خالقہ جب سے قائم ہے، علوم ظاہری و باطنی کا مرکز ہے، یہ خاص خصوصیت اس خالقہ کی ہے کہ یہاں کے سجادہ نشین صاحب درس علماء بھی تھے، جب جب دہر سے مشہور علماء کا گذر ہوا ہے، تو وہ یہاں ضرور تشریف لائے ہیں، مثلاً ملا بکرا العلوم جب بوہار (بنگال) تشریف لگے ہیں، تو اُنھوں نے یہاں بھی قیام کیا، مولانا اسماعیل شہید و مولانا عبدالحق دہلوی بھی یہاں تشریف لائے،

بہار کا یہ فخر بھی قابل ذکر ہے کہ وہاں کے علماء ہندوستان کے اکثر علمی کا زمامون میں شریک رہے، چنانچہ قنادی عالمگیری کے جمع و ترتیب میں بھی بہار کے دو عالم شریک تھے، اس میں سے ایک اسی پہلواری کے باشندہ تھے، اور دوسرے مونگیر کے،

پہلواری کی خالقہ میں علماء مدرسین ہمیشہ رہے اور آج بھی رہتے ہیں وہاں



طلباء کو جاگیر میں ملتی ہیں، اور سلسلہ تعلیم و تدریس برابر جاری رہتا ہے، بحمد اللہ کہ یہ سلسلہ  
آج تک کبھی منقطع نہوا

### مدرسہ پٹنہ

خاص شہر عظیم آباد میں ایک محلہ ہی مدرسہ مسجد کے نام سے موسوم ہے مسجد کی  
عمارت اب تک قائم ہے، سلسلہ عمارات سے معلوم ہوتا ہے کہ یہ عمارتیں دور تک پھیلی ہوئی  
تھیں، موقع نہایت عمدہ ہے یعنی یہ مسجد بالکل دریائے گنگا کے کنارے واقع ہے مسجد نہایت  
وسیع ہے، آس پاس کی عمارتیں منہدم ہو گئی ہیں، گو ابھی کچھ درجہ بالا دیوار باقی ہیں  
لیکن اس قابل نہیں کہ موجودہ آثار باقیہ سے انکی اصلی ہیئت و شان کا پتہ لگایا جاسکے، اب  
قرب و جوار کے اہل محلہ اسکی زمین کو اپنے مکانوں میں شامل کرتے جاتے ہیں جس سے کچھ  
دنوں میں بقیہ آثار بھی مٹ جائیں گے،

مجھے کسی کتاب یا کتبہ سے تصریح نہ معلوم ہو سکی لیکن عظیم آباد کے بڑے بوڑھوں کی  
زبانی یہ روایت سُننے میں آئی کہ ان عمارتوں کا تعمیر کرنیوالا سیف خان نامی کوئی امیر تھا  
اس نام کا ایک صوبہ دار بہار و بنگال جسکا صدر مقام پورنیہ تھا بے شبہ گزرا ہے مگر یہ  
اسی نے پٹنہ میں یہ عمارتیں بنوائی ہوں ایک اور سیف خان صوبہ دار بھی جو بہت  
علم پرور تھا گزرا ہے، لیکن اسکی مدت اقامت کم و بیش دو سال کی ہے، اس قلت  
مدت کی وجہ سے یہ نہیں خیال ہو سکتا کہ یہ عمارتیں اسی نے تعمیر کرائی ہیں، کیونکہ اس سلسلہ  
عمارت کی وسعت و شان کم از کم چھ سات سال کی مدت چاہتی ہے،



خاص پٹنہ کے محلہ صدا و قپور میں جو مشہور خاندان ہے وہ صرف علم و فن کے لیے مشہور ہے، اس خاندان میں متعدد علماء کبار پیدا ہوئے جن کی سوانح عمریان شائع ہو چکی ہیں، اور جن سے اکثر اشخاص واقف ہو چکے ہیں اس لیے یہاں پر مجھے تفصیل بیان کرنے کی کوئی ضرورت نہیں، یہاں کے ہر عالم نے درس و تدریس کا سلسلہ برابر جاری رکھا، خاندان دولتمند تھا اس لیے بہت کچھ طلباء کی کفالت یہیں سے ہوتی تھی، پٹنہ میں شمس العلام مولوی سعید صاحب ایک مشہور رئیس صاحب علم و فضل گذرے ہیں، جن کا نام بھی ہمیشہ علمی دنیا میں وقت کے ساتھ لیا جائے گا،

آخری دور میں مولانا حکیم عبد الحمید صاحب، مولوی عبد الباری صاحب مولوی کمال صاحب علی پوری مولانا عبد الحکیم صاحب صدا و قپوری یگانہ روزگار و فخر علم و فن تھے، اس وقت بھی اس شہر میں متعدد مدارس عربیہ قائم ہیں،

### مدارس بنگال

بہار کے تذکرہ میں یہ بتایا جا چکا ہے کہ محمد نجیار خلجی سب سے پہلا امیر ہے جو ان حدود کو فتح و فتح کر سکا، اس کی فتوحات کی سرحد بنگال کے قدیم شہر ندیا تک وسیع تھی، نجیار نے قدیم شہر ندیا کی جگہ رنگ پور نامی شہر آباد کیا، اور وہاں متعدد مسجد، مدرسے اور خانقاہیں تعمیر کرائیں، چنانچہ فرشتہ لکھتا ہے،

”در سرحد بنگالہ در عوض شہر نو دیا شہرے موسوم بہ رنگ پور بنا کر دودا الملک

خود ساخت و مساجد و خانقاہ و مدارس در ان شہر و ولایت برستم اسلام بردن و در داج



تمام مزین و محلی گردانید، (فرشتہ جلد دوم)

غیاث الدین صوبہ دار بنگال نے مندر نشین ہوتے ہی ایک مسجد ایک مدرسہ

اور ایک کاروان سرائے لکھنؤ میں بنایا،

قریہ عمر پور میں ایک مقام ہے جس کا نام اب تک ”درساڑہ“ یعنی مدرسہ مشہور ہے،

اس کے باقی ماندہ درو دیوار پر ایک کتبہ ہے، جس سے اس کی تعمیر عہد یوسف شاہی کی معلوم

ہوتی ہے، اس کتبہ میں ایک مسجد کا بھی ذکر ہے جس کے آثار اب بالکل نہیں ملتے، اثرات

ہند کے بیان سے معلوم ہوتا ہے کہ یہ مسجد مدرسہ کی عمارت سے ملتی تھی،

ایک مدرسہ آٹھی پور میں بھی تھا جس کے باقی ماندہ نشانات کا نام اب تک مدرسہ ٹیلہ ہے

گورین ایک مربع عمارت کے آثار ساگر ڈوگی کے شمالی کنارہ پر موجود ہیں، جس کے

متعلق بیان کیا جاتا ہے کہ یہ مدرسہ تھا، قیاس غالب یہ ہے کہ اس مدرسہ کا بانی حسین شاہ

ہوگا، عمارت کے موجودہ آثار بتاتے ہیں کہ یہ مدرسہ نہایت خوبصورت عظیم الشان اور

وسیع ہوگا، جابجا سنگ مرمر اور سنگ سُرخ کے نشانات ملتے ہیں، جس سے اچھی طرح واضح

ہوتا ہے کہ یہ عمارت گورکی دوسری قدیم عمارتوں کی نسبت زیادہ با شان و شوکت

اور عمدہ ہوگی،

خورشید جہان نامہ کے مصنف آلی بخش حسینی کے بیان سے گور محلہ غرہ شہید یا گور

شہید میں ریاض السلاطین کے مصنف غلام حسین کے مکان کے قریب بھی ایک مدرسہ کا

سہ، سہ، سہ، از کتاب بابوزند رانا تھلا،



پتہ چلتا ہے، اس مدرسہ کے باقی ماندہ عمارت پر جو کتبہ ملا ہے اس سے بانی کا نام حسین شاہ  
ظاہر ہوتا ہے، کتبہ کی عبارت کا ترجمہ یہ ہے،

”رسول اللہ صلی اللہ علیہ وسلم نے فرمایا ہے اطلبوا العلم ولو کان بالحصین یہ مدرسہ عالیشان  
سلطان عظیم سید السادات علاء الدین ابوالمنظر حسین شاہ الملک الحسینی قدس سرہ

ملکہ کے حکم سے یکم رمضان سنہ ۹۷۰ھ میں بنایا گیا،“

گور کے ان دونوں مدرسوں کا تذکرہ نذرانا تھلانے اپنی کتاب ”ہندوستان کی  
علمی ترقی“ میں کیا ہے، حاشیہ پر پونشا صفحہ ۱۳۴ اور ۸۰ کا حوالہ دیا ہے، لیکن قرینہ سے معلوم  
ہوتا ہے کہ یا تو یہ دو مدرسے نہیں ہیں، دراصل ایک مدرسہ ہے اور چونکہ خورشید جہان نامہ  
کے مصنف نے اس کا پتہ دوسرا دیا ہے، اس سے دھوکا ہوا اور دو مختلف مدرسے سمجھ لیے گئے  
یا یہ کہ پہلے مدرسہ کے بانی کا نام حسین شاہ جو قیاس کیا گیا ہے یہ غلط ہے، کسی دوسرے نے  
اس کو بنوایا ہو، اس صورت میں البتہ یہ دو مدرسے ہو سکتے ہیں،

ڈھاکہ

امیر الامرا شائستہ خان، عالمگیر کا مامون اور عہد شاہ جہانی و عالمگیری کا ممتاز امیر  
جو مختلف حصص ملک کا ناظم رہا تھا، اور جہان جہان گیا، اس نے اپنی یادگارین چھوڑی  
تھیں، جسکی نسبت مصنف ماثرا الامرا لکھتا ہے کہ

آثار خیر از قبیل رباط و مسجد و جسر کہ لکھا بصرف آن رفته اور چار دانگ ہندوستان

از دے بسیار یادگار“ صفحہ ۵۰۵ جلد دوم،



اُس نے یہاں لب دریا ایک مدرسہ مع مسجد بنوایا، یہ مدرسہ گزشتہ صدی کے نصف اول تک قائم تھا کچھ دنوں ویران رہنے کے بعد اب مدرسہ کی عمارت ایڈن ہسپتال میں شامل کر لی گئی ہے، اس وقت صرف کنار دریا ایک گھاٹ اور مسجد باقی ہے، مسجد پر کتبہ تھا، لیکن آتشزدگی سے خراب ہو گیا ہے، تاہم جب قدر حصہ پڑھا جاتا ہے وہ یہ ہے،

الحمد لله رب العالمین والعاقبة للمتقین اما بعد آنکہ چون این مقام محنت فرجام

خیر خواہ فقرا امیدوار رحمت حق جل و علا شائستہ خان امیر الامرا احداث نمودہ وقف

شرعی کردہ کہ تمام محضول این بعرف تعمیر و وظیفہ خدمت مسجد و مستحقین و متوکلین

..... حکام ذوی الاقدار و امراء نادار این امر خیر مستمر و متقدوارند کہ درین وقف ...

نماید..... حق محروم خواہد شد..... کردہ..... مستحقین..... شد سال.....

حکیم مولوی حبیب الرحمن صاحب دہاکہ، تحریر فرماتے ہیں کہ نواح ڈہاکہ کے

مشہور بزرگ "شاہ نوری علیہ الرحمۃ" نے اپنی کتاب کبریت احمر میں تحریر فرمایا ہے کہ وہ

اپنی بتائی عمر میں روزانہ "مغ بازار" سے جو شہر سے تقریباً چار میل دکھن کسٹرف مشہور گاؤں ہے

اس مدرسہ میں پڑھنے کے لیے آتے تھے، یہ تقریباً ۱۲۳۵ھ کا واقعہ ہے، نیز حکیم صاحب موصوف

کا بیان ہے کہ میرے پاس فتاویٰ خانہ کا ایک نسخہ موجود ہے جسکو کسی طالب علم نے

۱۲۳۵ھ میں اسی مدرسہ میں بیٹھ کر نقل کیا تھا،

شائستہ خان کے نامکمل قلعہ سے کوئی ڈو فرلانگ پچھم ایک عظیم الشان مسجد ہے،

اب جناب حکیم صاحب کا ممنون ہوں کہ اپنے مدارس ڈہاکہ کی نقل کتبات بھیج کر میری مدد فرمائی ہے،



جو خان محمد میردہ کی مسجد کہلاتی ہے، یہ عمارت دو منزلہ ہی نیچے کے کمرے طلباء کے لیے دارالاقامہ  
تھے اور صحن مسجد کے شمالی جانب چاروں طرف کھلے ہوئے وسیع اور ہوادار کمرے مدرسہ  
کے نام سے اب تک موجود و مشہور ہیں، مسجد میں حسب ذیل کتبہ منقوش ہے،

بعد شاہ اہل ہمت و داد	کہ داد انقیاد شرع و دین داد
تر ہے شاہی کہ باشد زیا درنگ	نخے لمبے کہ مہر ش گشتہ منقاد
دل صدق آشنائے حامی شرع	عباد اللہ قاصنی کردار شاد
کہ از بہر عبادت خان محمد	کنند مسجد بصدق خویش بنیاد
بفکر سال تارخش چو رستم	ندائے ہاتھی از غیب در داد
سر کفر از بنائش رفت برباد	از طاعت خانہ اش تارخ ایجاد

اورنگ زیب عالمگیر کے بیٹے محمد اعظم <sup>۱۱۱۶ھ</sup> کے تمام پرڈوا کہ مین ایک محلہ اعظم پورہ آباد ہے

اس محلہ کے میدان مین ایک دو منزلہ مسجد ہے، اس مسجد کے بالائی حصہ مین شمالی جانب چند  
نہایت ہوادار اور وسیع کمرے مدرسہ کے نام سے اب تک زبان زد عام ہیں کتبہ کی ایسا مفہوم  
ہوتا ہے کہ یہ مدرسہ تصوف و علوم باطن کی مشق گاہ تھا، ممکن ہے کہ بعد علوم باطن کی جگہ علوم  
ظاہر نے سلی ہو اور اسی دن سے اس کا نام مدرسہ مشہور ہو گیا ہو، کتبہ کی عبارت منظوم یہ ہے،

عارف حق شناس فیض اللہ	ساختہ مسجدے بوجہ الحق
باد بہر حصول عین یقین	عابدان را وسیلہ او شوق
مسکن ذاکر ان صاحب شوق	مثل قصر بہشت چہ رونق



اپنے تاریخ آن عبادت گاہ | دروہم ریخت ، منعی الیق  
انہ ما من کسیت اللہ | معبد جامع لاهل الحق

### مرشد آباد

سیر المتاخرین سے معلوم ہوتا ہے کہ علی دروہی خان مرشد آبادی جو علوم و فنون  
کاشیدائی تھا، اس نے عظیم آباد سے متعدد علماء و فضلاء کو مرشد آباد آنے کی دعوت دی  
اور ان کے لیے گرانقدر وظائف مقرر کئے، جو علماء اس کی دعوت پر عظیم آباد سے مرشد آباد  
گئے، ان میں سے چند کے نام یہ ہیں: میر محمد علی، حسین خان، علی ابراہیم خان اور حاجی  
محمد خان وغیرہ، ان لوگوں میں اول الذکر ایک بہت بڑے کتب خانہ کے مالک تھے،  
جس میں دو ہزار مجلدات تھیں،

مرشد آباد میں ایک عالیشان مدرسہ کٹرہ مدرسہ کے نام سے مشہور ہے جس کی  
شاندار عمارت اب تک اپنے گزشتہ عہد عظمت کو یاد دلارہی ہے، اس مدرسہ کا بانی  
جعفر خان تھا،

نزد رانا تھلا کی کتاب کے صفحہ ۱۱۳ سے معلوم ہوتا ہے کہ بنگال کے ایک مقام  
سیلا پور نامی میں اٹھارہویں صدی عیسوی کے آخر تک چند تعلیمی مقامات باقی رہ گئے تھے  
جنکو ہندوستان کے عہد ماضی کی علمی یادگار سمجھنا چاہیے، ان مدرسوں میں ہندو اور  
مسلمان دونوں عربی اور فارسی علوم و فنون کی تعلیم حاصل کرتے تھے،



گو موجودہ زمانہ میں مسلمانان بنگال تعلیمی حیثیت سے کوئی اہمیت نہیں رکھتے لیکن انکا  
 عہدِ ماضی یقیناً اس حیثیت سے بہت شاندار ہے، مذکورہ بالا مدارس حکومت و امراء حکومت کے قائم کیے  
 ہوئے تھے لیکن وہاں کے عام اشخاص وزیندار بھی اپنے صوبہ کی تعلیمی ترقی میں بہت کچھ  
 دلچسپی اور حصہ لیتے تھے، چنانچہ اسٹوارٹ اپنی تاریخ بنگال میں لکھتا ہے کہ بیربھوم کے  
 ایک بڑے زمیندار اسد اللہ نامی نے علوم و طلباء و علماء کی خدمت و اعانت کے لیے  
 اپنی نصف جائداد وقف کر دی،

### بویار

علاقہ بردوان کے ایک گکاون بویار کے زمیندار اعظم منشی صدر الدین کی  
 درخواست و اصرار پر مولانا بکرا العلوم مرحوم وہاں تشریف لے گئے، اور منشی صدر الدین  
 نے خاص بویار میں ایک مدرسہ مولانا مدوح کے لیے قائم کیا، جس میں ایک عرصہ تک  
 مولانا مشغول درس و تدریس رہے، غالباً یہ مدرسہ ۱۳۰۰ھ کے بعد قائم ہوا ہوگا، صحیح تاریخ  
 بنا نہیں معلوم ہو سکی، مولانا کی سخاوت چار سو روپے علاوہ سو شاگردوں کا وظیفہ منشی  
 صدر الدین نے مقرر کیا،

یہاں مولانا کے مشہور شاگرد و نمین ایک شخص سید غلام مصطفیٰ بردوانی پیدا  
 ہوئے جو کچھ دنوں کے لیے ضلع اٹاواہ کے مفتی رہے، اور اسکے بعد اپنے حوالی وطن میں  
 ضلع بیربھوم کے مفتی مقرر ہوئے، یہ فارسی شاعری کا بھی اچھا ذوق رکھتے تھے، انکے



دو شعر یہ ہیں،

دی کہ نہال قامتش جلوہ گراں نظر گذشت  
دل ز شکیب باز ماند جان ز قرار در گذشت  
عشق چہ آفت آورد ہرگز از ان خبر نبود  
ایچ میرس سر گذشت برق بلا ز سر گذشت

### مدارس دکن

ہندوستان کے جس گوشہ میں مسلمانوں کا قدم پہونچا اور اسلامی حکومتیں سایہ گستر ہوئیں تاریخ شاہد ہے کہ اس کا ذرہ ذرہ علمی ترقیوں کے آب و تاب سے چمک اٹھا۔ اب تک میں نے شمالی ہند کے مدارس و مکاتب کے حالات لکھے جس سے ہر شخص پر واضح ہو گیا ہو گا کہ مسلمانوں نے اپنے عہد حکومت میں ہندوستان کی تعلیمی ترقی کے لیے کیسی زبردست کوششیں کی ہیں، اب میں جنوبی ہند کی طرف متوجہ ہوتا ہوں اور وہاں کی تعلیمی ترقیوں کے متعلق جو کچھ بھی تاریخی معلومات فراہم ہو سکے انکو پیش کرتا ہوں،

### بدر

یہ مدرسہ نہ صرف دکن کی عمارت و آثار قدیمہ بلکہ ہندوستان کی علمی تاریخ میں ہمیشہ عظمت کے ساتھ یاد کیا گیا ہے اس مدرسہ کا بانی محمد شاہ بہمنی کا مشہور علم پرور وزیر خواجہ جہان محمود گادان ہے، مدرسہ کی عمارت اب تک قائم ہے اور تیا جان عالم کے لیے ایہ عبرت ہے اگر اسکے بعض حصے منہدم و شکستہ ہیں لیکن اسکی شان و شوکت و وسعت و استحکام کی پوری ہیئت آج بھی دیکھنے والے کو بیک نظر معلوم ہو جاتی ہے، یہ مدرسہ فرارز کوہ پر قائم کیا گیا تھا، عمارت کا طول شرقاً و غرباً (۷۵)، اور عرض شمالاً و جنوباً (۵۵)



گزر ہے مدرسہ کے سامنے دو بلند مینار تھے جن میں سے ایک مینار ابھی تک موجود ہے،  
 اسکی بلندی سو فٹ کی ہے، صحن مدرسہ میں مسجد تھی، اور ہر چار طرف سلسل وسیع حجر طلبا  
 و علماء کی اقامت کے لیے بنے ہوئے تھے جو طلباء مدرسہ میں رہتے تھے انکے مصارف  
 قیام و طعام وقف سے دیے جاتے تھے، مدرسہ کے لیے دور سے ملون کے ذریعہ سے آب پاشی  
 کا سامان کیا گیا تھا، الغرض تمام ہندوستان میں اس سے زیادہ عظیم الشان اور وسیع  
 سلسلہ عمارت درگاہ کے لیے کبھی اور کسی دور میں نہیں بنا،  
 محمود گادان کے علمی ذوق کا اندازہ اس سے ہو سکتا ہے کہ اسکی وفات کے بعد اسکے  
 مکان سے بروایت حدیقۃ الاقالیم مصنفہ میر تقی حسن پینتیس ہزار کتابیں مختلف علوم و فنون  
 کی تھیں۔ مدرسہ بدر کی تاریخ بنا اس عہد کے ایک شاعر سامعی نے آیت ربنا تقبل منا  
 سے نکالی اور اسکو اسطرح ایک رباعی میں جگہ دی ہے،

ایں مدرسہ رفیع محمود بنا	چون کعبہ شدہ است قبلہ اہل صف
اثار قبول بن کہ شد تاریخش	از آیت ربنا تقبل منا

### گلبرگہ

احمد شاہ بہمنی نے اپنے پیر سید محمود گیسو دراز کے لیے گلبرگہ کے مضافات میں کسی  
 مقام پر ایک مدرسہ قائم کیا صحیح طور پر مقام کی تعیین نہیں ملی نذرانا تھلانے اپنی کتاب  
 میں اس مدرسہ کا تذکرہ کیا ہے اور نہ بنا سنہ ۱۲۲۷ء لکھا ہے، چونکہ احمد شاہ بہمنی پیر مذکور  
 رحمۃ اللہ علیہ کا مرید تھا اسلئے روایت کا صحیح و درست ہونا ممکن ہے مگر یہ ضرور ہے کہ یہ



مدرسہ خالقہائی مدرسوں کے انداز پر ہوگا،

### گو لکنڈہ

مصنف آثار خیر بحوالہ تاریخ ہند شمس العلماء مولوی ذوالقادر لکھتا ہے کہ ابراہیم قطب شاہ والی گو لکنڈہ نے اپنے دار الخلافت میں کئی مدرسے تعمیر کرائے تھے،

### چارمینار (حیدرآباد)

محمد قلی قطب شاہ گو لکنڈہ نے خاص حیدر آباد میں متعدد مدرسے قائم کیے تاریخ عزیز دکن سے معلوم ہوتا ہے کہ چارمینار کا سال بنائے ۹۹۷ھ ہے، اس میں ایک بہت بڑا مدرسہ تھا، تھیوی ناٹ سیاح نے اپنے سفرنامہ میں اُس کے حالات لکھے ہیں اور اُسکی بڑی تعریف کی ہے،

قطب شاہ علوم و فنون کا مربی اور اشاعتِ تعلیم کا بہت بڑا حامی تھا، تاریخون سے معلوم ہوتا ہے کہ اُس نے اپنے حدود مملکت میں بکثرت مدارس قائم کیے، ایک یورپین مصنف شارل اپنی کتاب میں لکھتا ہے کہ

”اُس نے جنوبی ہند میں ابتدائی مدارس بکثرت قائم کیے، لڑکے ان مدارس میں بچوپنہ

بیٹھے ہیں اور نرکل سے چینی کاغذ پر لکھتے ہیں جو بہت چمکنے لگتا ہے، مگر حنائی میں یورپین کاغذ

سے کم رتبہ ہوتے ہیں،

### مدارس یتیم خانے

محمود شاہ جو خاندان بہمنیہ کا نسب و رو معروف فرمانروا گذرا ہے، اس نے اپنے حدود



حکومت میں یتیمی کے لیے بکثرت مدرسے قائم کیے، تعلیم کے لیے مشہور مدرسین کو جمع کیا، تمام  
 اخراجات تعلیم شاہی خزانے سے ملتے تھے، یہ بہت بڑا شائق علوم اور عالم دوست بادشاہ گندڑ  
 ہے، وہ خود بھی بڑا لائق و فاضل اور فلسفہ و حکمت میں ماہر تھا، اسی بنا پر عیال نے اسکو  
 ارسطو کا لقب دیا تھا، چھوٹے مقامات کو چھوڑ کر اسکی حکومت کے بڑے مقامات جہان پور  
 یتیمی قائم تھے یہ ہیں،

گلبرگ، بدر، قندھار، اچھ پور، دولت آباد، چاول، واہل، جنیرا،  
 اسکی نسبت فرشتہ لکھتا ہے،

وجہت مدثران اخبار حضرت نبوی صلی اللہ علیہ وسلم در شہر ہائے کلان و طائف مقرر کردہ و در تعظیم  
 ایشان میکوشید، و نابینایان را مشاہیرہ دادہ تفقد حال ایشان می کرد،

### بیجا پور

تاریخ دکن سے معلوم ہوتا ہے کہ محمد عادل شاہ کے زمانہ میں آثار شریف اور جامع مسجد  
 بیجا پور میں دو مدرسے عربی ایک فارسی اور کئی مکتب تعلیم قرآن کے لیے جاری تھے،  
 یہاں غریب طلباء کو کھانا اور حبیب خرچ کے لیے ماہوار فی کس ایک ایک ہون ملتا تھا  
 ہر سال پرزدی الحجہ کے مہینہ میں امتحان ہوتا تھا، امتحان کے بعد انعامات تقسیم  
 ہوتے تھے، اور فارغ التحصیل طلباء کو حسب قابلیت و استعداد سرکاری نوکریاں ملتی تھیں،  
 انکے علاوہ تمام ممالک محروسہ کی بڑی مسجدوں میں مدرسے قائم تھے، جنہیں طلباء  
 کے اخراجات کی کفالت حکومت کی طرف سے کی جاتی تھی، آثار خیرا



## احمد نگر

برہان نظام شاہ نے شیعہ مذہب قبول کیا، اور ترویج شیعیت کے لیے مختلف طریقے اختیار کیے۔ منجملہ ان کے ایک مدرسہ اثنا عشری کا قیام بھی ہے، جسکی عمارت اُس نے خالص قلعہ احمد نگر کے مقابل بنوائی تھی، اُس کے قریب ایک لنگر خانہ بنام لنگر دوازدہ امام قائم کیا، اور اس مدرسہ و لنگر خانہ کے مصارف کے لیے متعدد گاون جو بنور، سنور، آسیا پور وغیرہ وقف کیے، مصنف آثار خیر کا بیان ہے کہ نظام شاہ نے احمد نگر میں ایک اور مدرسہ بغداد نامی قائم کیا تھا،

## برہان پور

دریائے ٹاپتی کے ساحل پر ایک مدرسہ واقع تھا، سلاطین خاندیس میں سے کوئی سلطان اس مدرسہ کا بانی ہوا ہے، نام کی تصریح نہیں مل سکی اور نیٹیل انویل کے مصنف نے فرشتہ عین اس مدرسہ کے آثار کو دیکھا تھا اور اس کا تذکرہ بہت شاندار الفاظ میں کیا ہے،

## دولت آباد

یہ مدرسہ بھی سلاطین خاندیس میں سے کسی کی علمی و علمی و محبیون کا نتیجہ ہے افسوس ہے کہ اسکے علم پرور بانی کے نام کی تصریح مجھ کو نہ مل سکی، شیخ ضیاء الدین اور شیخ برہان الدین اس مدرسہ کے مدرسین تھے،

مصنف یہاں ساتھ ساتھ اس مسجد کا بھی ذکر کیا ہے جو شاہ حسین نظام شاہ کے عہد میں عمارت بغداد کے متصل قاضی بیگ ملہانی کے زیرِ قیام تیار ہوئی، حاشیہ پر حوالہ فرشتہ کا دیا ہے بے شبہ فرشتہ میں بغداد نامی عمارت واقع قلعہ احمد نگر کا ذکر تو ہے لیکن مجھ کی تصریح نہیں ملی کہ اس مدرسہ بھی تھا،



### مدرسہ مدراس

نواب والا جاہ (مدراس) نے مولانا بکر العلوم کی شہرت سُکر انکو اپنے ہاں بُکرایا،  
 علم پرستی کا جذبہ دیکھیے کہ جب مولانا مدراس کے قریب پہنچے تو نواب نے اپنا رکان خاندان،  
 اعیان دولت اور وزراء و امراء کو استقبال کے لیے بھیجا، مولانا جب دربار میں پہنچے  
 تو خود تخت سے اُتر پڑا اور مولانا کو اُس پر جگہ دی،

والا جاہ نے محل شاہی سے متصل ایک بہت بڑا مدرسہ قائم کر کے مولانا کو صدر  
 مدرس مقرر کیا جس میں مدت تک مولانا مشغول تعلیم و تدریس رہے، شمالی ہند مولانا کو بکر العلوم  
 کے لقب سے جانتا ہے مگر جنوبی ہند بالخصوص علاقہ مدراس صرف اس لقب سے پہچانتا ہے،  
 جو والا جاہ نے دیا تھا، یعنی ملک العلماء،

### مدراس مالوہ

نویں صدی کے آغاز میں دلاور خان نامی ایک امیر نے مالوہ میں ایک مستقل  
 سلطنت قائم کی۔ شادی آباد منڈو کو اس نے اپنا دار الحکومت قرار دیا۔ سلاطین مالوہ  
 کی علم پروری کے زیر سایہ یہ شہر علم کا مرکز بن گیا۔ اسکی خاک سے متعدد اساطین علم اٹھے  
 خاقانی کا مشہور شارح محمد داؤد علی شادی آبادی اسی کی خاک سے پیدا ہوا۔ اس سلسلہ  
 کے دوسرے فرمانروا سلطان ہوشنگ کی وفات کے تذکرہ میں جو ششہ میں واقع  
 ہوئی فرشتہ لکھتا ہے

نفس سلطان ہوشنگ دابر داشتہ متوجہ مدرسہ شادی آباد منڈو شدند.....



و آنجا بخاک سپردند،

ہوننگ کے بعد محمد شاہ تقریباً ایک سال حکومت کر کے مر گیا، اسکے بعد سلطان محمود خلجی مسند آما ہوا یہ فرمانروا بہترین مدبر و ناظم حکومت ہونے کے علاوہ علوم و فنون کا شائق، تعلیم کا دلدادہ، علماء و فضلاء کا پرستار، اور طلباء علوم کا بجا و مامی تھا، بیستہ یں سریر آراے حکومت ہوا، اُس نے اپنے حدود حکومت میں بکثرت مدارس و مکاتب قائم کیے، علماء و فضلاء کو ڈھونڈھ ڈھونڈھ کر جمع کیا، اور انکی ہر طرح ہمت افزائی کی جس سے اس ملک میں علم و فن کی یہ گرم بازاری ہوئی کہ ملک مالوہ یونان ثانی کہلانے لگا مصنف ماثہ رحمی لکھتا ہے،

چون سلطنت باد قرار گرفت در تربیت علماء و فضلاء کوشید و مدارس ساختہ زیر باطراف و کفاف عالم فرستاد، و مستعدان و طلب داشت و بالجملہ بلاد مالوہ در زمان اویونان ثانی گشت (صفحہ ۱۲۵ جلد ۱ ذکر محمود خلجی)

فرشتہ کی عبارت یہ ہے،

و چون سلطنت باد قرار گرفت ہمت بر تربیت علماء و فضلاء گماشتہ۔ ہر جا از ارباب کمال کسے رامی شنید ز فرستادہ اور اطلب می نمود۔ در ولایت خود مدرسہ ہا ساختہ علماء و فضلاء و طلاب را وظیفہ مقرر کردہ با فادہ و استفادہ مشغول گردانید۔

و بالجملہ بلاد مالوہ من جمیع الوجہ در ایام ولایت او محمود شیراز و مکر قند بود،

شادی آباد مندو کے کھنڈر آج بھی زبان حال سے اپنے عہد ماضی کے قصے



سنا رہے ہیں،

سلطان محمود نے جب شکستہ دہلین چتوڑ کی طرف لشکر آرائی کی ہے تو ان اطراف میں  
بکثرت مدارس و مساجد قائم کیے ہیں، ماثر رحمی دہلین لکھا ہے،

و بجانب چتوڑ نہضت نمودند و از آب پیم عبور نمودہ بتخانہاے آنولائست رانخاب نمودہ

مساجد و مدارس ساخت (جلد ۱ صفحہ ۱۳۲)

اسی سنہ میں اس مہم سے واپس آ کر خاص پانگاہ دولت مالوہ، شادی آباد (مندو)،  
میں سلطان محمود نے جامع مسجد ہوشنگ شاہی کے مقابل ایک بہت عظیم شان مدرسہ  
کی بنیاد ڈالی ہے، مصنف ماثر رحمی ان الفاظ میں تذکرہ کرتا ہے،

”سلطان محمود شادی آباد آدوڑ ذی الحجہ سال مذکور مدرسہ و منارہ، ہفت منظر و محاذی

مسجد جامع ہوشنگ شاہی طح نمود، (صفحہ ۱۳۳)

### سارنگ پور

محمود غلجی کا بنوایا ہوا ایک مدرسہ سارنگ پور میں بھی تھا، اسکی شکستہ عمارت کے  
اٹھارہ ایک باقی ہیں، کتبہ بھی تھا، جسکا پتھر ٹوٹ گیا، اور بیچ کی عبارت تلف ہو گئی، جسقدر  
باقی ہے وہ یہ ہے،

بنار ہذا المدرسہ فی عہد السلطان الاعظم معین الدین والدین محمود شاہ غلجی خلد اللہ ملکہ و سلطنتہ

فی عمل ملک مدار بخان اثنانی و ہشترین من شہر ربیع الاول سنۃ سبع و تسعین و ثمان مائۃ (اٹھارہ)

اسی محمود غلجی کے بیٹے سلطان غیاث الدین کو عورتوں کی تعلیم سے بڑی دہشت تھی،



اُس نے دربار عام کی طرح اپنے مجلسِ امین بھی ایک شاہی دربار قائم کیا تھا، جس میں عورتیں ان تمام مناصب کے فرائض انجام دیتی تھیں جو مرد انجام دیتے ہیں، جیسے امیرالامرائی، وزارت و کالت، سرجامہ داری اور خزانہ داری وغیرہ، لیکن ان چیزوں کو چھوڑ کر خاص طور پر قابل تذکرہ چیزیں یہ ہیں، جن کا بیان فرشتہ ان الفاظ میں کرتا ہے،

وہچنین کنیزانِ راضاعت و ہنر ہا کہ درجہ ان شائع و متعارف است بیا موخت، چنانچہ بعضی را رقاصی و خوانندگی و سازندہ و مزبارگی تعلیم فرمود و بعضی را زرگری و آہنگری و فل بانی و تیرگری و کمان گری و کوزہ گری و جامہ بانی و خیاطی و ترکش و دوزی و کفش و دوزی و بخاری و کشتی گیری و شبہ بازی و اقسام ہنر ہا کہ تفصیل آن موجب تطویل است یا و دارد،

اسی طرح اُس نے عورتوں کی ایک فوج بھی مرتب کی اور ان کو فنِ پسگری کی ضروری تعلیم دی، فرشتہ لکھتا ہے،

کہ پانصد کنیز ترک را لباس مردان پوشانیدہ تیر اندازی و نیزہ دری بیا موخت و ایشان را سپاہ ترک نامیدہ در مینہ خود جاے داد تا نیزہا در دست گرفتہ ترکش بر میان بستہ بایستند و پانصد کنیز حبشی را از لباس زنان بر آوردہ تفنگ اندازی و شمشیر بازی تعلیم کردہ میرہ بایشان حوالہ نمود،

غرض اس طرح عورتوں کی تعلیم و تربیت کے لیے اُس نے اتنے سامان بہم پہنچائے اور اتنی عورتیں جمع کیں ایک اچھا خاصہ عورتوں کا شہر ہی آباد ہو گیا، جس کے مجلسِ امین بہت سی عورتیں حافظاتِ قرآن تھیں، بعض کتابوں میں ان کی تعداد ستر ہے، لیکن فرشتہ ایک ہزار لکھتا ہے،



دہزار کینزک حافظ قرآن مجید و در حرم داشت بایشان فرمودہ کہ ہنگام تغیر لباس باتفاق

قرآن مجید ختم کردہ برومی دمیدہ باشند،

لیکن یہ جو کچھ تھا اسکا محرک انسانیت کے شریک کار جنس لطیف کی تعلیم و تربیت کا خیال تھا کیونکہ وہ سمجھتا تھا کہ اگر یہ طبقہ جاہل اور معطل رکھا جائے تو انسانی ترقی کسی طرح ممکن نہ ہو چکی ورنہ سلطان اپنی سیرت و اخلاق کے لحاظ سے ایک شب زندہ دار زاہد خشک اور خدا ترس بادشاہ تھا فرشتہ لکھتا ہے،

چون یک پاس از شب ماندے کمر بر بندگی جان آفرین بستہ بادا سے لوازم عبادت

پرداختے و جبین عجز و انکسار بر زمین نیاز سودہ مطالب و تائب خود از درگاہ احدیت دریوزہ

کرتے و جاہل حرم نیز مبالغہ فرمودہ بود کہ بہت نماز تہجد اور بیدار می کردہ باشند و عندا لا احتیاج

آب بر روی آدمی پاشیدہ باشند اگر در خواب گران باشند بزد و بختیانتند و اگر بان ہم بیدار

نشود دستش گرفتہ بر خیزانند و نیز باز و یکان فرمودہ بود کہ در وقت غشرت و شوقی بنحان

دنیا ہر چہ کہ کم کفن بردہ اندا ہ بودند بنظر شیعی آوردند تا متنبہ شدہ عبرت گرفتہ از مجلس برنجوہ است

و تہجد و وضو کردہ باستغفار و توبہ و انابت می پرداخت و در مجلس احوال نامشروع و انچہ غم آورد

نمی گفتند و میسکرات ہرگز رغبت نمی نمود،

غور کرد اس طرز زندگی کا انسان کس درجہ زائد مزاج اور خدا ترس ہو گا، آج ان

اخلاق کا مجموعہ انسان بادشاہوں میں تو کیا گداؤں میں بھی ہزار دو ہزار میں ایک آدھ ہی مل سکتا ہے،



## ظفر آباد

سلطان غیاث الدین خلجی نے ایک مدرسہ ظفر آباد تعلیمین تعمیر کرایا تھا، جو سلطان محمود ثانی کے عہد حکومت تک قائم تھا، (آثار خیر)  
صوبہ مالوہ کی اسلامی تعلیمی یادگاروں میں ابن کادرسہ بھی قابل ذکر ہے، جسکے بانی کی تصریح نہیں مل سکی، اس مدرسہ کی شکستہ عمارت گزشتہ صدی تک باقی تھی، مصنف تزک افغانی اسکی نسبت لکھتا ہے کہ

یہاں ایک مدرسہ عالیشان بادشاہی تھا اسکے حجرات جوا تک باقی ہیں انہیں راقم نے  
بیل بندھے ہوئے دیکھے اور مدرسہ سے ملحق مسجد میں گھانس بھری ہوئی پائی، (آثار خیر)

## مدارس ملتان واچہ

### مدرسہ فیروزی

اچہ میں اس نام کا ایک مدرسہ تھا، یہ معلوم نہیں کہ اسکا بانی کون تھا اور یہ کب قائم  
ہوا اتنا معلوم ہے کہ ناصر الدین قباچہ کے عہد میں یعنی چھٹی صدی میں یہ مدرسہ موجود تھا، چنانچہ  
مصنف طبقات ناصری لکھتا ہے کہ اس مدرسہ کا انتظام و انصرام ناصر الدین نے ۶۲۴ھ  
میں میرے سپرد کیا اسکے الفاظ یہ ہیں،

دو دین سال (یعنی اربع و عشرين و ثمانه) در ماہ ذی الحجہ مدرسہ فیروزی اچہ حوالہ ابن داعی شذ

(صفحہ ۱۲۴ مطبوعہ ایشیائک سوسائٹی کلکتہ)



اسی ناصر الدین قباچہ نے جو ایک طویل مدت تک قطب الدین ایبک کی طرف سے  
مملکت ملتان و اچہ کا والی رہا، اپنے ایام حکومت میں جب مولانا قطب الدین کاشانی وارد  
ملتان ہوئے تو ایک مدرسہ قائم کیا جس میں مدتوں تک مولانا مشغول تعلیم و تدریس رہے  
فرشتہ لکھتا ہے،

چون مولانا قطب الدین کاشانی از مادراء النہر بملتان رسیدہ شاہ ناصر الدین قباچہ والی

ملتان ہمارے با مدرسہ برائے ادب بنا نمود، و مولانا کہ علامہ روزگار بود و مدد بامداد دران مدرسہ

نماز گزار دہ بدرس گفتن بہ پرواخت، (فرشتہ ذکر شیخ بہاد الدین ذکر یا ملتان)

سلاطین ملتان میں سے حسین شاہ لنکا علوم و فنون کا بہت بڑا مزی گزرا ہے،  
مصنفین و ارباب فضل و کمال کا سر پرست و مددگار تھا، ہمیشہ مالی اعانت اور مناصب  
و وظائف سے اُن کی بہت افزائی و قدر کیا کرتا تھا، جسکے باعث اُسکے حدود حکومت میں  
فضلاء و ارباب علم و فن کی بڑی کثرت و جمعیت ہو گئی تھی اور ملتان علمی حیثیت سے اپنے  
گرد و پیش کی حکومتوں میں ممتاز تھا، شاہ حسین لنکا نے متعدد مدرسے قائم کیے جن میں  
ممتاز و مشہور اساتذہ وقت مشغول درس و تعلیم رہتے تھے،

یہ واقعہ خاص طور پر قابل تذکرہ ہے کہ اُس نے اپنا ایک معتمد خاص گجرات اس لیے  
بھیجا تھا کہ وہاں کی عمارتوں کی نسبت تفصیلی اطلاع بہم پہنچائے، جب اس معتمد نے یہ  
اطلاع دی کہ شاہ حسین با این ہمہ دولت گجرات جیسی عمارتیں نہیں بنوا سکتا تو اس سے  
پادشاہ بہت رنجیدہ ہوا، لیکن وزیر سلطنت نے یہ کہہ کر تسلی دی کہ اگر گجرات کو اپنی عمارتوں پر



تازہ ہے تو ملتان کو اپنے نام و فن پر فخر ہے فرشتہ لکھتا ہے،

چون قاضی از گجرات بمتان آمد بعد از ادائے رسالت خواست کہ شمع از خوبہاے  
 منازل شاہان گجرات معروض دارد پس گفت کہ زبان در بیان توصیف آن عمارات  
 الٰہی است لیکن گستاخی نموده بمرض میرسانم کہ اگر حصول یکسالہ تمام مملکت ملتان بتعمیر مثل قصر  
 اذان تصور خرچ شود معلوم نیست کہ با تمام رسد سلطان از شنیدن این سخن منموم و محزون گشت  
 عمار الملک تو لک کہ مشغول وزارت بادقویض بود قدم جرات پیش نہادہ معروض داشت کہ  
 بقائے ملک تا قیامت مقرون باد، سبب حزن معلوم نیست، گفت باعث حزن اینست کہ  
 لفظ شاہی برین اطلاق نمودہ اند و از متنی شاہی محروم باد و جوہ آن حشر من روز قیامت  
 بہ بادشاہان خواهد بود، عمار الملک تو لک گفت خاطر شاہ ازین رگزر کند و ملول نباشد زیرا کہ  
 حق سبحانہ تعالیٰ ہر ملکے را بقضیہ مخصوص ساختہ کہ آن در مملکت گیر عزیز و محترم است، مملکت گجرات  
 و دکن و مالوہ و بنگالہ اگر چه زرخیز است و اسباب نعم آنجا بر وجہ حسن میشود و اما مملکت ملتان ہم نیز  
 است چہ بزرگان ملتان ہر جا کہ رفتند عزیز و محترم گشتند و الحمد للہ از طبقہ عالیہ  
 شیخ الاسلام شیخ بہاؤ الدین ذکریا قدس اللہ سرہ چند کس در ملتان حاضر اند و از طبقہ  
 علما مشہور مولانا شیخ اللہ شاہ و مولانا عزیز اللہ از خاک پاک ملتان مخلوق شدہ اند کہ اکثر  
 ہندوستان بوجہ و این عزیزان افتخار کند و جلد دوم ذکر سلطان حسین لنگا

مدارش کشمیر

سلطان سکندر جب کا سال وفات ۱۱۷۵ھ ہے کشمیر کا وہ علم پرور بادشاہ گذرا ہے جسکے



زمانہ میں ملک کشمیر علمی شان و شکوہ میں عراق و خراسان کا ہمسر بن گیا تھا، بادشاہ کی علمی  
قدردانی و فیاضی نے اطراف و اکناف عالم کے علماء کو اپنی طرف متوجہ کر لیا تھا جس کا لازمی  
نتیجہ کشمیر کی تعلیمی و علمی ترقی تھا، افسوس ہے کہ کوئی مفصل تاریخ پیش نظر نہیں، جس سے  
تفصیلات حاصل کی جا سکیں، البتہ فرشتہ نے اجمالاً یہ لکھا ہے اور شہادت کے لیے اتنا بھی  
کافی ہے،

وسلطان سکندر بہر تہ سعادۃ داشت کہ از شنیدن آوازہ آن دانشمندان عراق  
و خراسان و ماوراء النہر بلاز متش آردند و علم و فضل و اسلام در مملکت کشمیر رواج  
تمام پیدا کردہ نمونہ عراق و خراسان گردید،

شاہ از جملہ علماء سید محمد نام عالمی را کہ سر آید روزگار بود بسیار تعظیم می نمود و آداب  
دین از دوسے می آموخت، (صفحہ ۳۴۱ جلد دوم ذکر سکندر)

سلطان زرین العابدین جو ۱۲۶۶ھ میں تخت نشین حکومت ہوا، اس نے اپنے حسن تدبیر  
و مساعی جمیدہ سے سارے ملک کو ہر طرح کی دولت ترقی سے مالا مال کر دیا کشمیر میں حکومت کی طرف سے  
تاریخ نویسی کا ایک محکمہ قائم تھا چنانچہ سلطان زرین العابدین کے زمانہ میں ایک ہندو  
مصنف کے قلم سے کشمیر کی مفصل تاریخ راج ترنگنی اسی محکمہ کے زیر اہتمام مرتب ہوئی سلطان  
زرین العابدین نے ایک محکمہ تراجم کا بھی قائم کیا تھا، چنانچہ آئین اکبری میں لکھا ہے کہ،  
سلطان زرین العابدین دانش متش و خرد پزیر بود..... و افراد ان نامہ راز

عربی و کشمیری و ہندی ترجمہ کرد (صفحہ ۸۵ جلد دوم)



گو مدارس کی نسبت کچھ تفصیلی معلومات نہیں مل سکے تاہم یہ کیونکر ہو سکتا ہے کہ ایسا عالی  
دماغ بادشاہ اشاعت تعلیم جیسی ضروری شے کو نظر انداز کر گیا ہو اور اسکے لیے اسنے کوئی  
کوشش نہ کی ہو

حسین چک شاہ کشمیر نے ۱۵۹۲ء میں ایک بہت بڑا مدرسہ قائم کیا اور بڑے بڑے  
علماء و فضلاء کو جمع کر کے اشاعت علوم و فنون کی بڑی کوشش کی، یہ علم پرور بادشاہ اپنا  
زیادہ وقت علماء و صلحاء کی خدمت میں گزارتا تھا، جو مدرسہ اُس نے قائم کیا اسکے مصارف  
اور علماء کی اعانت کے لیے ایک پرگنہ زین پور نامی متعین کر دیا، فرشتہ لکھتا ہے،  
وحسین چک مدرسہ بنانمودہ با علماء و صلحاء آنجا صحبت میداشت و پرگنہ زین پور را بجاگیرین

طائفہ مقرر کرد (جلد دوم ذکر حسین شاہ کشمیر)

اکبری عہد حکومت میں شہنشاہ اکبر کی طرف سے حسین خان والی کشمیر مقرر ہوا،  
حسین خان علوم و فنون کا مربی و سرپرست تھا، اُس نے وہاں متعدد مدرسے قائم کیے  
اچھے اچھے اساتذہ فن کو جمع کیا اور علماء اور طلباء کے لیے ایک پرگنہ ایسا پور وقف  
کیا، (ماثر رحیمی)

### مدارس گجرات

اسلامی عہد حکومت میں گجرات کی علمی و تعلیمی ترقیان بھی مخصوص حیثیت رکھتی ہیں  
یہاں مدارس اور تعلیم گاہیں بکثرت تھیں، اور اسکی خاص وجہ یہ تھی کہ یہاں کے فرمانروا  
اکثر علم دوست و علم پرور گذرے،



سلاطین گجرات میں سلطان محمود پگڑہ سے بڑا کوئی دوسرا بادشاہ نہیں گذرا  
 ۸۶۳ھ سے ۹۱۳ھ تک اسے حکومت کی۔ اس کا دربار علما و فضلا سے بھر رہتا تھا۔  
 بڑی بڑی عمارتیں اسکے عہد میں تعمیر ہوئیں منجملہ انکے مدارس بھی تھے تاریخ مرآت احمدی کا  
 مصنف لکھتا ہے کہ اس بادشاہ نے مسافروں کے آرام کے لیے سراین، طالب علموں  
 کے لیے مدرسے اور مسلمانوں کے لیے مسجدیں تعمیر کرائیں

### مدرسہ سیف خان

مرآۃ احمدی کا مصنف لکھتا ہے کہ محمد صافی صوبہ دار گجرات نے جس کا لقب سیف خان  
 تھا احمد آباد میں قلعہ ارک کے پھاٹک کے سامنے ایک عظیم الشان و خوش منظر مدرسہ تعمیر کرایا  
 مدرسہ کا نام مدرسۃ العلماء رکھا سال تعمیر ۱۲۳۲ھ اس شعر سے نکلتا ہے،

سال اتمام ز معمار قضا جستم و گفتم  
 مسجد و مدرسہ و دار ثغای آباد

### مدرسہ شیخ الاسلام

قاضی اکرم الدین خان المناطیب بہ شیخ الاسلام نے اپنے ذاتی مصارف سے احمد آباد  
 میں ایک بہت عالیشان مدرسہ بنوایا جسکی تعمیر میں ایک لاکھ ۲۴ ہزار روپے صرف ہوئے تھے،  
 تعمیر کا آغاز ۱۲۳۲ھ اور انجام ۱۲۴۱ھ میں ہوا، متصل دوکانوں کے علاوہ دو گاون  
 بھی وقف تھے، اس مدرسہ کے مشہور مدرس مولانا نور الدین گجراتی تھے،



### مدرسہ سرخیز

سرخیز میں جہان شیخ احمد کوٹو کا مزار ہے، ایک بہت بڑا مدرسہ تھا، نہ ار کی عمارتیں  
محمد شاہ نے تعمیر کی تھیں، اور غالباً مدرسہ کی عمارت بھی، محمود شاہ و مظفر شاہ کے عہد حکومت  
میں فقیہ احسن العرب الدابھولی اس مدرسہ کے اساتذہ میں بہت ممتاز درجہ رکھتے تھے،

### مدرسہ وجیہ الدین

احمد آباد میں علامہ وجیہ الدین کا مدرسہ سب سے زیادہ مشہور ہے، اس مدرسہ میں طلبہ  
کو وظائف بھی ملتے تھے، تقریباً ۶۵ سال تک علامہ مدوح نے اس میں تعلیم دی اور بعد  
وفات میں پیوند زمین ہوئے، ان کے بعد ان کے فرزند رشید مولانا عبداللہ جانشین ہوئے،  
صادق خان نام ایک امیر نے مدرسہ کی عمارت از سر نو تعمیر کی جس میں طلبہ کے رہنے  
کی واسطے مکانات بنوائے اور وظائف کا معقول انتظام کیا،

### مدرسہ نہروالہ

شیخ حاتم الدین لتانی کے مزار کے متصل نہروالہ میں ایک مدرسہ تھا جس میں مولانا  
تاج الدین اور ان کے فرزند رشید محمد بن تاج درس دیتے تھے، ان دونوں بزرگوں کا شمار  
اس زمانہ کے مشہور اساتذہ میں تھا،

### مدرسہ تالاب سرور خان

نہروالہ میں خان سرور نام ایک تالاب بہت ہی خوش منظر سیرگاہ تھا، اسکے گرد و پیش

لے یادایام، لے ایف، لے ایضا،



عالیشان عمارتیں تھیں حسین ایک مدرسہ بھی تھا، یہ معلوم نہیں اسکا بانی کون تھا اور کس  
سنہ میں اسکی بنا ہوئی، اس مدرسہ کے اساتذہ میں ایک نام مولانا قاسم بن محمد گجراتی کا  
ملتا ہے جو قطب الدین احمد شاہ کے زمانہ میں تھے،

### مدرسہ عثمان پور

سابرندی کے کنارے ایک گاؤں تھا جسکو اسکے بانی شیخ عثمان متوفی ۸۶۳ھ نے  
اپنے نام پر آباد کیا تھا، شیخ عثمان نے وہاں ایک مدرسہ بھی قائم کیا، محمد شاہ گجراتی کو شیخ سے  
بڑی عقیدت تھی، شیخ نے مدرسہ کے لیے اس عقیدت سے مختلف فوائد حاصل کیے جنہیں سے  
یہ قابل ذکر ہے کہ طلباء کی تعلیم کے لیے شاہی کتب خانہ کی تمام کتابیں حاصل کر کے وقف کر دیں

### مدارس سورت

سید محمد بن عبداللہ العیدروس کے مزار کے پاس حاجی زاہد بیگ نے زمانہ تولیت شیخ  
جعفر صادق علیہ السلام میں ایک مدرسہ تعمیر کیا جس میں زمانہ دراز تک علوم و فنون کی تعلیم  
ہوتی رہی،

سورت میں مرجان شامی کی مسجد ہمیشہ مدرسہ کا کام دیتی رہی نواب ظفر باب خان  
نے اپنے زمانہ میں مدرسہ کی واسطے ایک خاص عمارت تیار کی جسکی تکمیل حاجی میان نواب  
ممدوح کے پوتے کے وقت میں ہوئی،

عالمگیر نے اپنے عہد حکومت میں ہندوستان کی ترقی کے لیے طرح طرح کی کوششیں



کین، مٹر کین اپنی تاریخ مغل امپائر میں لکھتے ہیں کہ

”اوزنگ زیب نے زراعت کو سجد ترقی دی اور اپنے حدود حکومت میں بے شمار

مدارس و مکاتب قائم کیے،

تاریخ مرآت احمدی سے بھی معلوم ہوتا ہے کہ دیوان صوبہ گجرات مکزیٹ خان کے

نام عالمگیر نے ایک فرمان بھیجا جس میں حکم دیا گیا تھا کہ مملکت محروسہ کے تمام علاقوں میں

مدارس مقرر کیے جائیں۔ طالب علموں کو میزان سے لیکر کثافت تک تعلیم دی جائے اور انکو

سرکاری خزانہ سے حسب راسے صدر صوبہ و تصدیق مہر مدرس و وظائف دیے جائیں چنانچہ

تین مدرس ایک احمد آباد، دوسرے سورت، اور تیسرے پٹن میں مقرر کئے گئے۔ اسی

کتاب سے ثابت ہوتا ہے کہ سنہ ۱۰۸۷ھ میں قلعہ بھدر (احمد آباد) کے مدرسہ مسجد اور دارالشفاء

کی مرمت کے لیے روپیہ ادا کیا گیا،

عالمگیر تعلیم عام کا سجد شائق تھا، چنانچہ اس نے ہر طرف مدارس قائم کرنے کے علاوہ

جہان جہان معلمین و علماء تھے انکے لیے بکثرت مدد معاش کی زمین بطور وظائف تعلیمی

مقرر کیں چنانچہ مصنف مائر عالمگیری لکھتا ہے،

و در جمیع بلاد و قصبات این کشور وسیع فضلاء و مدرسان را بوظائف لائقہ از روزانہ و املاک

موظف ساختہ برائے طلبہ علوم وجوہ معیشت در خور حالت و استعداد مقرر فرمودہ بودند (صفحہ ۵۲۹)

اسی عالمگیر نے گجرات کے بوہڑوں کی تعلیم کے لیے وہاں تعلیم کو لازمی و جبری قرار دیا، اسکے

لیے بہترین اساتذہ مقرر کیے، ماہوار امتحانات کا طریقہ ایجاد کیا جسکے نتائج کی اطلاع اسکے



برابر دیجاتی تھی،

## اشاعت تعلیم کے دیگر ذرائع

اب تک میں نے جو کچھ لکھا ہے اسکو مخصوص و مشہور مدرسوں کی ایک تاریخی فہرست سمجھنا چاہیے جس میں مدارس کے نام، بانی، مقامات اور دوسرے جزوی امور کی تشریح و توضیح بھی ضمنی طور پر آگئی ہے لیکن مسلمان بادشاہوں نے ہندوستان میں اشاعت تعلیم کے لیے اور جو ذرائع اختیار کئے ان کی نسبت ابھی کچھ لکھنا باقی رہ گیا ہے،

اشاعت تعلیم کی جو صورتیں اختیار کی جاسکتی ہیں ان میں مقدم مدارس کی تائیس و بنا ہے، یعنی ملک کے ہر چار جانب مرکزی مقامات میں متعدد مدارس قائم کیے جائیں جہاں ملک کا ہر طبقہ اور ہر گروہ تعلیم حاصل کر سکے اس سلسلہ میں جو کچھ مسلمان بادشاہوں نے کارنامے انجام دیے انکی کی قدر تفصیل اور پرکھر چکی ہے اور ہر شخص بیک نظر دیکھ سکتا ہے کہ ہندوستان کے ہر صوبہ کے مرکزی اور مشہور مقامات میں مسلمان سلاطین و امرا نے مدارس و مکاتب قائم کیے جن میں سے اکثر کے باقی ماندہ آثار اب تک اپنی گزشتہ عظمت و شوکت کی یاد تازہ کر رہے ہیں،

آج اشاعت تعلیم کے جتنے طریقے اختیار کیے جا رہے ہیں ان میں بکثرت ابتدائی ثانوی، متوسط اور اعلیٰ تعلیم کے مدارس و مکاتب کا قیام اور اخراجات تعلیم کی تخفیف و تسہیل موثر طریقہ سمجھے جا رہے ہیں لیکن عامۃ الناس کا ان طریقوں سے مستفید ہونا اسپر موقوف ہے کہ اس زمانہ میں وسائل سفر سہل ہو گئے ہیں ہر شخص باسانی ایک جگہ سے دوسری جگہ ایک سمت سے



دوسری سمت بہت قلیل مدت میں آجاسکتا ہے، بخلاف اسکے قدیم زمانے میں جبکہ وسائل سفر محدود اور قلیل تھے تو اس زمانہ میں ترویج علوم و اشاعت تعلیم عامہ کا کیا ذریعہ اختیار کیا جاسکتا تھا حقیقت یہ ہے کہ اس بارے میں مسلمان بادشاہوں نے جو طریق عمل اختیار کیا وہ سجد قابلِ داد ہے اور بیباختہ انکے حقیقی مساعی جمیلہ و خدمتِ رفاہ عام کی تحسین و آفرین کرنا پڑتی ہے،

اس مشکل کو حل کرنے کے لیے مسلمان بادشاہوں نے یہ طریقہ اختیار کیا کہ ملک میں جہاں جہاں علما و معلمین رہتے تھے انکے لیے خزانہ شاہی سے وظائف مقرر کر دیئے جکے عوض وہ اپنے اپنے مقامات پر فارغ البالی کے ساتھ بغیر کسی معاوضہ و اجرت کے مشغول درس و تدریس رہتے تھے طلباء و معلمین کے لیے اوقات کی مدین عام تھیں جن سے انکے مصارف ذاتی و تعلیمی پورے کیے جاتے تھے علما و معلمین کے ان وظائف کو قدیم تاریخی اصطلاح میں مدد و معاش کہتے تھے، اس طریقہ کے باعث تعلیم مفت اور عام، نیز اس زمانہ کی حالت کے لحاظ سے بہت سہل الحصول ہو گئی تھی،

گزشتہ صفحات پر مدارس گجرات کے عنوان میں عالمگیر کا وہ فرمان درج کیا جا چکا ہے جو اس نے مکرمت خان کے نام صادر کیا تھا جس میں تمام مملکت میں علماء و مدرسین کے تقرر اور طلباء کے لیے حکومت سے عطائے وظائف کی تصریح موجود ہے وہ فرمان اس خاص طریقہ اشاعت تعلیم کی جس کو مسلمان فرمانروایان نے اختیار کیا بین دلیل ہے،



اس مدد معاش کی رقم میں ہندو مسلمان کی کچھ تفریق نہ تھی بلکہ دونوں قوموں کے مذہبی اشخاص کے لیے یہ رقمیں مقرر ہوتی تھیں، قدیم زمانے میں مسلمانوں کے عالم مذہبی رہنما اور تعلیمی اشخاص تھے اسی طرح ہندوؤں میں پنڈت، یا گوسائیں ان کے مذہبی رہنما اور معلم یا گرو ہوتے تھے، اس لیے اس سلسلہ میں جتنے وظائف تھے وہ مذہبی خدام و معلمین اور گروؤں کی اعانت اور عوام الناس کی تعلیمی و مذہبی کفالت کی حیثیت رکھتے تھے، آج تک اس مدد معاش کے فرامین ہندو مسلمانوں کے اکثر خاندانوں میں موجود ہیں، انکا جمع و استقصا اس موقع پر ممکن نہیں، البتہ ہندوستان کے تاریخ نویس کے لیے یہ ضروری ہوگا کہ وہ اس قسم کے تمام منتشر مواد تاریخی کو جمع کرے، تاکہ گذشتہ ہندوستان کی مکمل و جامع تاریخ مرتب ہو سکے،

### شخصی تعلیم

اس کے بعد اب چند صاحب رس علماء کی فہرست بحوالہ تاریخ پیش کی جاتی ہے جس سے معلوم ہوگا کہ مسلمانوں نے ہندوستان کی علمی و تعلیمی ترقی کے لیے جو کوششیں کیں انہیں حکومت اور اشخاص دونوں کا حصہ ہے،

حکومت اور امراء حکومت نے جتنی تعلیم گاہیں قائم کیں ان میں سے ایک معقول تعداد کی تفصیل جن کاپتہ میں کتب تاریخ سے چلا سکا اور پر گزر چکی تعلیم و مذہبی خدمات کے سلسلہ میں معلمین و خدام مذہب کے لیے جو رقم اعانت حکومت کی طرف سے ملتی تھی اجمالی طور پر اس کا حال بھی تم کو معلوم ہو چکا،



اب علما کی ایک مختصر سی حسب ذیل فہرست پر نظر ڈالو جو اپنے اپنے مقام پر علوم و فنون کی ترقی اور افراد قوم کی تعلیم و تہذیب پر اپنی زندگی کا بہت بڑا حصہ صرف کر گئے انہیں کچھ تو ایسے علما ہیں جنکو حکومت تعلیمی و طالبانہ دیتی تھی لیکن اکثر وہ لوگ ہیں جن کو کسی عانت کی ضرورت نہ تھی ہر طرح فارغ البال تھے اور کار خیر و حب خدمت قوم کی بنا پر اپنی زندگی کا معقول حصہ عام لوگوں کی تعلیم و فیض رسانی پر صرف کرتے تھے،

جن علما کی فہرست پیش کی جا رہی ہے ان میں زیادہ تر ہم عصر اساتذہ وقت ہیں یعنی ان میں سے قریب قریب اکثر کا زمانہ متحد ہے اس لیے گویا یہ فہرست ایک ہی عہد کے علما کی ہے اب غور کرنا چاہیے کہ بیک عہد جب اتنے علما اس خدمت کو انجام دیتے تھے تو اس قیاس پر ابتدائے عہد اسلامی سے آخر تک کتنی مقدس ہستیاں تھیں جنہوں نے اپنی زندگی ہندوستان کی علمی ترقیوں کی نذر کر دی ہوگی،

ایک کو چھوڑ کر یہ تمام تفصیل صرف تاریخ بدایونی سے ماخوذ ہے، جس میں زیادہ تر عہد اکبری یا اسکے ماضی قریب کے علما کا تذکرہ ہے اب غور کرو جب اکبر جیسے بادشاہ کے عہد میں جو درحقیقت تعلیمی دور نہ تھا مدرسین کی اتنی بڑی جمعیت موجود تھی تو ان بادشاہوں

عہد حکومت کا کیا کہنا جن کا عہد درحقیقت ایک تعلیمی و علمی عہد تھا بدایونی لکھتا ہے،

شیخ سعد اللہ بنی اسرائیل۔ ازار شد تلامذہ شیخ اسحاق کا کوست در عین نخاس درس

میگفت تصانیف بسیار مفید و عالی نوشتہ از اجلہ شرعہ بر جواہر القرآن امام غزالی نوشتہ

شیخ عبداللہ بدایونی۔ نعمت علم از اکثر مقتدیان روزگار خوش یافت خصیصہ از میان



شیخ لادن دہلوی و میر سید جلال بدایونی کہ بعد از وفات مرحوم قائم مقام او شده سالها

در بدایون درس واقادہ فرموده ،

میان حاتم سنہلی - شاگرد میان عزیز اللہ طلبی درین قرن مثل او من حیث الجامعیۃ  
عالی جامع المنقول والمعقول نگذشته خصوصاً در کلام و اصول و فقہ و عربیت میگفتند کہ قر  
بچل مرتبہ شرح مفتاح و مطول را از بار بسم اللہ تا تار مت در س گفته ،

میان جمال خان مفتی دہلی - در علوم عقلیہ و نقلیہ خصوصاً فقہ و کلام و عربیت و  
تفسیر بے نظیر بود بر شرحین مفتاح محاکمہ کرده و عصدی را کہ کتاب منہیانہ است میگویند  
کہ چل مرتبہ از اول تا آخر درس گفته و ہمیشہ درس گفته واقادہ علوم دینی فرمودے ،  
شیخ جلال الدین تھانیسری - خلیفہ شیخ عبدالقدوس گنگوہی جامع علوم ظاہری و  
باطنی بود با فاضلہ علوم وینیہ و نشر معارف یقینہ اشتغال داشت ،

شیخ عزیز اللہ در علوم ظاہری ہم کامل و مکمل بود و تفسیر عرائس و عوارف و فصوص الحکم  
و شرحش را بتلاذہ درس گفته ،

شیخ بھیکن کاکوری سالہا بدرس واقادہ خلائی اشتغال داشت حافظ کلام مجید  
بہ ہفت قرات بود شاطبی را درس می گفت ،

شیخ الہدیہ خیر آبادی - از علما متبحر بود در ابتدا سہ احوال سالہا بدرس واقادہ  
گذرانیدہ و آنقدر مشغولی بہ علوم ظاہری نمود کہ بسیار دانشندان صاحب کمال از دوا رت ماند  
شیخ عبدالغفور اعظم پوری (سنہلی) در اکثر اوقات خویش درس علوم دین فرمودی



میان وجیہ الدین احمد آبادی۔ واکم بدرس علوم دینی اشتغال داشت و قدرت  
بر جمیع علوم عقلی و نقلی بمرتبہ بود کہ کم کتاب درس از صرف ہوائی تا قانون شفا و شرح  
مفتاح و عصدی باشد کہ اورا درس نگفتہ،

شیخ اسحاق کاکولاہوری۔ او استاد اکثر علمائے مشہور لاہور است مثل شیخ  
سعد اللہ و شیخ منور و غیر ایشان در زمان جوانی بیشتر مایل و راغب بشکار بود چنانچہ  
ہر گاہ از درس فارغ می شد باز دجرہ و امثال آن را گرفتہ بصید میرفت،

مصنف آثار عالمگیری و قانع اللہ ۹۰۰ کے سلسلہ میں لکھتا ہے،

ملا ابوالقاسم بشرط تدریس رد منہ والدہ شاہ عالی جاہ یکروپیہ یومیہ داشت،

تاریخ فرشتہ ذکر شاہ حسین ثانی بادشاہ مغان میں لکھتا ہے کہ ایک اندرونی فتنہ و بغاوت  
کے موقع پر مولانا سعد اللہ لاہوری اپنے گھر کی حالت بیان کرتے ہیں،

چون حصار منہ لشکر ارغونہ شد جمعی بنائے من در آمدند اولاً پد مرا کہ مولانا ابراہیم

جامع نام داشت و شصت و پنج سال پر مسند افادہ قرار گرفتہ اقسام علوم درس گفتہ

بود و در آخر عمر پارسا شدہ بودہ بہ بند بردند و از صفائے منازل و زاہت عمارات

گمانی زر داری برودہ شروع در اہانت کردند، (ج دوم صفحہ ۳۳۱)

شیخ نظام الدین قدس سرہ العزیز کے حالات میں فرشتہ لکھتا ہے،

غیاث الدین بلبن کے زمانہ میں خواجہ شمس الدین خوازمی استاد شیخ رحمۃ اللہ علیہ

دہلی آئے بادشاہ نے شمس الملک کا خطاب دیا اور آخر میں منصب وزرات سے



بھی سرفراز کیا، (مخلصاً)

اسکے بعد لکھتا ہے،

دقبل از آنکہ وزیر شود بد رس اشتغال داشت پس شیخ اورا دیدہ در ملک  
تلاذہ اش منتظم گشت واد حجرہ می داشت کہ خاصہ براسے مطالعہ اش بود و شاگردان  
صاحب استعداد سہ کس بودند کہ در آن حجرہ درس میخواندند و باقی شاگردان را  
در صفہ درس می گفت، (ج دوم ص ۳۹۱)

ان تفصیلات سے معلوم ہوا ہوگا کہ مسلمانوں نے سرکاری و غیر سرکاری طریقہ پر  
ہندوستان کی علمی و تعلیمی ترقی کے لیے کیسی زبردست کوششیں کی ہیں،

ہندوستان میں اطراف و جوانب سے علما کی آمد اور اشاعت تعلیم

اسلامی فتوحات کا سیلاب جب ہندوستان کی طرف بڑھا تو اس لشکر کے پیچھے پیچھے  
ارباب علم و فن کا جم غفیر بھی اس ملک میں داخل ہوا جس نے یہاں کی زمین کو آسمان تک پہنچا دیا،  
دہلی جب فتح ہوئی تو ایک طرف دربار حکومت سجایا گیا اور دوسری طرف بزم علم و فن منعقد  
کی گئی،

مسلمان بادشاہوں کی علم پرستی و قدردانی کے باعث اطراف و اکناف عالم کے  
علماء سمت سمت کر دہلی میں اقامت گزین ہوئے،

غیاث الدین بلبن کے عہد حکومت میں شمس الدین خوارزمی، برہان الدین بلخی،



نجم الدین دمشقی، شمس الدین قوشچی، کمال الدین زاہد، اور برہان الدین نرازیہ بیسیون  
ارباب فضل جمع تھے، جن کے وجود سے دہلی رشک شیرازہ بغداد ہو رہی تھی،

محمد شاہ تغلق کے عہد میں قاضی عبدالمقتدر، شیخ احمد تھانیسری، معین الدین عمرانی  
اور مولانا خواجگی جیسے اہل فن موجود تھے،

علاء الدین خلجی کے عہد حکومت میں خاص دارالسلطنت دہلی کے متعلق ضیاء برنی  
اپنی کتاب تاریخ فیروز شاہی میں لکھتا ہے،

کہ چل دستش علمائے نحل و بے نظیر در دارالسلطنت دہلی بودند

ان علمائے کرام میں سے چند ممتاز ترین و سربر آوردہ اصحاب کے اسمائے

گرامی حسب ذیل ہیں،

مولانا فخر الدین ناقلہ، قاضی شرف الدین سربائی، مولانا نصیر الدین غنی، مولانا

تاج الدین مقدم، مولانا ظہیر الدین لنگ، مولانا علاء الدین صدر الشریعہ، مولانا نظام الدین

کلاہی، مولانا کریم الدین جوہر وغیرہم،

سلطان سکندر لودی کے عہد حکومت میں دو بڑے عالم جو معقولات کا سرچشمہ تھے

ملتان سے دہلی دسبھل تشریف لائے، جنھوں نے منطق و علم کلام کو اس دیار میں بہت

زیادہ ترقی دی، بدایونی لکھتا ہے،

”و از جلد علمائے کبار عہد سکندری شیخ عبد اللہ طلبی در دہلی و مولانا عزیز اللہ در سنبھل بودند“

و این ہر دو عزیزان در ہنگام خرابی ملتان بہندوستان آمدہ علم معقول ماورائے دیار رواج داد



وقبل ازین بغیر از شرح شمسیہ و شرح صحائف از علم منطق و کلام در ہند شائع نہ بود

شیخ عبداللہ کی درسگاہ میں خود سلطان سکندر شریک ہوتا تھا اور اس خیال سے کہ اُس کے جانے سے درس کا سلسلہ رک نہ جائے وہ چھپرہ مدرسہ سے متصل گوشہ مسجد میں بیٹھ جاتا تھا، جہاں سے وہ مولانا کی پوری تقریر سنتا اور فیض اُٹھاتا تھا،

اکبر کے زمانہ میں شاہ فتح اللہ شیرازی آئے، جنھوں نے عند الملک کا خطاب پایا عند الملک عالم جید اور علم پرست شخص تھا، اسی زمانہ میں حکیم شمس الدین اور اُن کے بھانجے حکیم علی گیلانی نے فن طب کو بہت فروغ دیا، شیخ عبدالحق محدث دہلوی بھی اسی عہد میں فن حدیث کی ترویج و اشاعت کے لیے کوشاں تھے،

### مشاہیر علمائے ہند

شاہجہان و عالمگیر کے عہد میں میرزا ہدایت اللہ اور انکی قابلا نہ موثر گائیون نے پایہ علم و فن کو بلند کر لیا، انہی بزرگ کے سلسلہ میں قاضی مبارک اور شاہ ولی اللہ صاحب کا مشہور خاندان بھی ہے، حسین شاہ عبدالعزیز، شاہ رفیع الدین، شاہ عبدالقادر، مولوی عبداللہ، شاہ محمد اسماعیل، مولوی محمد اسحاق، مولوی رشید الدین، مفتی صدر الدین خان وغیرہ جیسے مشہور مدرسین و علمائے تھے،

گجرات میں شیخ طاہر فتنی صاحب مجمع البحار، شیخ وجیہ الدین علوی گجراتی، ملا نور الدین وغیرہ نے علوم و فنون کو ترقی دی، قاضی ضیاء الدین بائندہ نیوتنی نے گجرات



پہنچ کر شیخ وجہ الدین کے فیض برکت سے فائدہ اٹھایا، ان سے شیخ جمال اور ان سے ملا  
 لطف اللہ نے تعلیم حاصل کی، انکے تلامذہ میں ملا جیون صاحب نور الانوار، ملا علی اصغر، ملا  
 محمد امان، قاضی عظیم اللہ بہت مشہور ہوئے، اور ان میں سے ہر شخص صاحب سلسلہ و درس گذر  
 لاہور کی علمی ترقی دہلی پر مقدم ہے، لیکن کچھ دنوں کے لیے دہلی کے مقابلہ میں اسکا  
 چراغ ٹمٹاتا رہا، آخر میں اسکو پھر ایک مرتبہ فروغ حاصل ہوا، جسکا سبب کمال الدین کشمیری  
 جمال الدین تلمذ مفتی عبدالسلام، اور ملا عبدالحکیم سیالکوٹی جیسے نامور علماء کی ذات ہے،  
 ان بزرگوں کے فیض سے ہزاروں تشنگان علم سیراب ہوئے،

جو پور میں سلاطین شرقیہ کی علم پرستی کے باعث شیخ ابوالفتح شہاب الدین دولت  
 آبادی، محمد فضل استاذ الملک، مولانا اللہ داد، ملا محمود صاحب شمس بازغہ، مفتی عبدالباقی  
 اور دیوان عبدالرشید جیسے صاحب فضل و کمال پیدا ہوئے جنکا سلسلہ فیض تمام  
 ہندوستان میں پھیلا،

الہ آباد میں شیخ محب اللہ، قاضی آصف، شیخ افضل، شاہ خوب اللہ، شیخ محمد طاہر  
 حاجی محمد فاخر زائر، مولوی برکت اللہ، اور مولوی جبار اللہ جیسے فخر و زکاۃ فضلار نے بزم  
 درس و تدریس گرم رکھی، جس سے وہاں تقریباً ایک صدی تک اچھی علمی رونق رہی،  
 لکھنؤ میں سب سے پہلے شیخ اعظم جو پور سے فیضیاب ہو کر آئے، انکے بعد شاہ پیر  
 محمد نے مسند افادہ بچھایا، انکے شاگرد ملا غلام نقشبند نے سلسلہ تعلیم کو بڑی وسعت دی،  
 ٹھیک اسی زمانہ میں شیخ قطب الدین کا جو مولانا عبدالسلام دیوی اور محب اللہ



الہ آبادی کے سلسلہ تلامذہ میں ایک باکمال استاد نئے شہرہ ہوا، انکے فخر خاندان فرزند ملا  
 نظام الدین نے علم و فن کے دریا بہا دیے، انکی بدولت لکھنؤ کو تعلیمی مرکزیت حاصل ہو گئی،  
 جو نصاب درس انھوں نے مرتب کیا اسکو سارے ہندوستان نے قبول کیا، اس سلسلہ میں  
 ملا حسن، بکرا العلوم، ملا مبین، مولوی ولی اللہ، مفتی ظہور اللہ، مولوی نعیم اللہ، مولوی عبدالحکیم  
 مولوی عبدالحکیم مرحوم جیسے باکمال سائذہ عصر پیدا ہوئے،

اس خاندان کے تلامذہ میں قطب الدین گوپا موسیٰ، امان اللہ بہاری، قطب الدین  
 شمس آبادی، محب اللہ بہاری، مولوی حمدا اللہ، مولوی فضل امام اور مولوی فضل حق  
 وغیرہ نے ہندوستان کے مختلف گوشوں میں علوم و فنون کی ترقی کے لیے بڑی کوششیں  
 کیں، اور آج تک انکے گزشتہ مساعی کے جو کچھ نتائج باقی ہیں انسے ہر شخص انکی عظمت کا  
 تصور کر سکتا ہے،



## عربی کا قدیم نصاب درس

اب اس سلسلہ میں سب سے زیادہ ضروری بحث نصاب تعلیم کی بحث رہ گئی ہے جس کو لکھنا گو یا اس مضمون کو تکمیل تک پہنچانا ہے، سلسلہ ۳۲ھ مطابق ۱۹۰۹ء کے رسالہ الندوہ میں محمدی مولانا سید عبدالحی صاحب موجودہ ناظم ندوۃ العلماء، لکھنؤ نے ”ہندوستان کا نصاب درس“ ایک متفقانہ مضمون لکھا تھا، مولانا حکیم سید عبدالحی صاحب قبلہ تاریخ علماء و علوم ہند کے بہترین عالم ہیں مولانا موصوف نے علماء ہند کی ایک مفصل و مبسوط تاریخ عربی زبان میں لکھی ہے جو متعدد مجلدات پر مشتمل ہے۔ میں نے جا بجا سے اس کے مختلف صفحات کا بغور مطالعہ کیا ہے، علانیہ یہ کہہ سکتا ہوں کہ اس سے زیادہ بہتر تاریخی تحقیق و تفتیش، تلاش و جستجو اور کاوش و محنت کا نمونہ پیش نہیں کیا جاسکتا افسوس ہے کہ ابھی غیر مطبوع ہونے کے باعث یہ بے نظیر اور ضروری تالیف منظر عام پر نہیں آئی،

مولانا موصوف اپنے مضمون ”ہندوستان کا نصاب درس“ میں تحریر فرماتے ہیں:

”مناسب معلوم ہوتا ہے کہ ہم ہولت کے لحاظ سے انصاب درس کے چار دور قائم کریں

اور جو کتابیں ہر دور میں مروج تھیں انکی تفصیل جہاں تک تاریخ سے سیر سے مشائخ

کے لطائف سے، شعرا کے تذکروں سے اور مکتوبات و ملفوظات سے مل سکتی ہے یک جا

کر دین دیکھنے کو تو ایک ذرا سا کام ہوگا، مگر مختلف کتابوں کے ہزار ہا صفحے الٹنے کے بعد



ہم اس نتیجہ پر پہنچے ہیں جو ناظرین کے سامنے آج پیش کرتے ہیں

حقیقت یہ ہے کہ ہر دور کے کتب درسی کی جو تفصیل مذکورہ بالا ذرا بیع تاریخی سے مولانا مدوح نے جمع کر دی ہے اس پر اضافہ شکل ہے بحیثیت مضمون نگار اس ضرورت کے لیے مین نے بھی مختلف کتب تاریخ و سیر کی ورق گردانی کی لیکن ہر قدم پر مجھے مولانا کی تصریحات سے اتفاق کرنا پڑا اور مزید اضافہ کی کوئی گنجائش نہ نکلی اس بنا پر مین نے غیر ضروری کاوش سے قطع عمل کر کے مولانا مدوح ہی کی تصریحات کو اس موقع پر نقل کر دینا بہتر خیال کیا چنانچہ قریب قریب مولانا ہی کے الفاظ مین نصاب درس کی یہ تمام تصریحات اس موقع پر نقل کی جاتی ہیں،

## دورِ اوّل

اس کا آغاز ساتویں صدی ہجری سے سمجھنا چاہیے اور انجام دسویں صدی پر اس وقت ہوا جبکہ دوسرا دور شروع ہو گیا تھا کم و بیش دو سو برس تک مندرجہ ذیل فنون کی تحصیل معیارِ فضیلت سمجھی جاتی تھی صرف، نحو، بلاغت، فقہ، اصول فقہ، منطق، کلام، تصوف تفسیر، حدیث،

علمِ نجومین، مصباح، کافیہ، لب الالباب، مصنفہ قاضی ناصر الدین بیضاوی، اور کچھ دنوں بعد ارشاد، مصنفہ قاضی شہاب الدین دولت آبادی،  
فقہ مین ہدایہ،



اصول فقہ میں مناز، اور اسکے شروح اور اصول ہندووی

تفسیر میں مدراک، بیضاوی، اور کشاف،

تصوف میں عوارف، فصوص الحکم اور ایک زمانہ کے بعد نقد النصوص، و لمعات،  
بھی ان مدارس میں رائج ہو گئی تھیں جو خاتقا ہوں سے متعلق تھے،

حدیث میں مشارق الانوار، مصابیح السنہ، (یعنی مشکوٰۃ المصابیح کا متن)

ادب میں مقامات حریری، زبانی یاد کیجاتی تھی حضرت نظام الدین اولیاء  
کے ملفوظات سے معلوم ہوتا ہے کہ آپ نے شمس الملک استاذ شمس الدین خوارزمی سے  
مقامات حریری پڑھی تھی اور چالیس مقامے زبانی یاد تھے،

منطق میں شرح شمسیہ، فن کلام میں شرح صحائف، اور بعض بعض مقامات پر

تہذیب ابو شکور سامی،

اس طبقہ کے علماء کرام کے حالات سے معلوم ہوتا ہے کہ جیسا ہمارے زمانہ میں

منطق و فلسفہ معیار فضیلت ہے ویسا ہی اس زمانہ میں فقہ اور اصول فقہ معیار فضیلت تھا

حدیث میں صرف مشارق الانوار کا پڑھ لینا کافی سمجھا جاتا تھا اور جس خوش نصیب کو مصابیح

پا تھ آجاتی تھی وہ امام الدینیانی الحدیث کے لقب کا مستحق ہو جاتا تھا،

اصل یہ ہے کہ اس زمانہ کے نصاب تعلیم میں جو خصوصیات نظر آتی ہیں وہ فائزین

ہند کے موثر مذاق کا نتیجہ تھیں ہندوستان میں اسلامی حکومت کا تخت جس قوم نے

پہنچایا وہ غزنی اور غور سے آئی یہ وہ ملا دین جہان فقہ و اصول فقہ کا ماہر ہونا علم و فن کا



طغرائے امتیاز تھا یہی سبب ہے کہ فقہی روایات کا پایہ بلند تھا علم حدیث کی طرف کوئی توجہ  
 نہیں تھی اسکا اندازہ اس واقعہ سے ہو سکتا ہے کہ غیاث الدین تغلق کے دربار حکومت  
 میں مسئلہ سماع کی نسبت مناظرہ پیش آیا ایک طرف شیخ نظام الدین اولیا اور دوسری  
 طرف تمام علمائے دہلی تھے شیخ فرماتے ہیں کہ میں جب کوئی حدیث استدلالاً پیش کرتا تھا  
 تو وہ لوگ بڑی جرات سے کہتے تھے کہ اس شہر میں حدیث بر فقہی روایات مقدم سمجھی جاتی  
 ہیں کبھی کہتے تھے کہ یہ حدیث شافعی کی متمسک بہ ہے اور وہ ہمارے علماء کا دشمن ہے  
 ہم ایسی حدیثیں نہیں سننا چاہتے، شیخ فرماتے ہیں کہ جس شہر کے علمائے اس درجہ مکابرہ  
 و عناد ہو وہ کیونکر آباد رہ سکتا ہے وہ تو اس قابل ہے کہ بالکل تباہ و ویران ہو جائے،  
 ضیاء برنی نے اپنی تاریخ میں علاؤ الدین غلجی کے عہد حکومت کا ایک واقعہ  
 نقل کیا ہے کہ مولانا شمس الدین ترک ایک مصری محدث ہندوستان میں علم حدیث  
 کی ترویج کے ارادہ سے ملتان تک آکر واپس چلے گئے مگر چلتے وقت بادشاہ کو ایک سالہ  
 لکھکر بھیجا جس میں اس پر بہت کچھ غیرت دلائی تھی کہ ہندوستان میں حدیث کی طرف سے  
 علماء میں بڑی بے اعتنائی پھیلی ہوئی ہے دنیا ساز مولویوں نے بادشاہ تک اس سالہ  
 کو بھی نہ پہنچنے دیا،

اسے کی قدر اختلاف کے ساتھ فرشتہ نے بھی تذکرہ نظام الدین اولیا میں اس واقعہ کو درج کیا ہے،



## دور دوم

نویں صدی ہجری کے آخر میں شیخ عبداللہ اور شیخ عزیز اللہ ملتان سے آئے  
 اول الذکر دہلی اور ثانی الذکر سنبھل میں فروکش ہوئے یہ سکندر لودی کا عہد حکومت  
 تھا اس نے ان دونوں بزرگوں کا بڑے نزک و احتشام سے خیر مقدم کیا کچھ ان دونوں  
 کے فضل و کمال اور کچھ بادشاہ کی قدر شناسی سے بہت جلد ان کی علمی عظمت ہندوستان  
 میں ہر چار طرف قائم ہو گئی انھوں نے سابق معیار فضیلت کو سیکر بند کر دیا قاضی  
 عصمت کی تصانیف مطالع و مواقف اور سکاکی کی مفتاح العلوم داخل نصاب کین اور  
 بہت جلد یہ کتابیں مقبول عام ہو گئیں،

بدایونی کا یہ جلد اس سے پہلے بھی نقل کر چکا ہوں کہ

”اين ہر دو عزیزان ہنگام خرابی ملتان ہندوستان آمدہ علم معقول را دران دیار

رواج دادند و قبل ازین بغیر از شرح شمسیہ و شرح صحائف از علم منطق و کلام در ہند

شائع نبود،“

اسی دور میں میر سید شریف کے تلامذہ نے شرح مطالع اور شرح مواقف کو  
 رواج دیا اور علامہ تقی زانی کے شاگردوں نے مطول اور مختصر کی بنیاد ڈالی اور  
 تلویح و شرح عقائد نسفی کو رواج دیا،

اسی زمانہ میں شرح وقایہ اور شرح جامی بھی رفتہ رفتہ داخل نصاب ہو گئیں،



اس دور کے سب سے آخری گرسب سے زیادہ نامور عالم شیخ عبدالحق محدث دہلوی ہیں جو ہندوستان سے عرب گئے اور وہاں تین برس رہ کر علمائے حرمین شریفین سے فن حدیث کی تحصیل و تکمیل کی اور یہ تحفہ ہندوستان کے لیے لائے انھوں نے اور ان کی اولاد نے برابر اس کی اشاعت کی مگر افسوس ہے کہ ناکامیابی ہوئی کیونکہ یہ شرف ایک دوسرے بزرگ کیلئے خدا نے مخصوص کر رکھا تھا،

یہاں پر دور دوم کے داخل نصاب کتابوں کی نام بنام فہرست دینا محض طوالت ہے کیونکہ دور اول کی جن کتابوں کی فہرست درج بالا کی ہے مذکور، بالاکتابین یعنی مطالع و موقوف اور انکی شرحیں مطول، مختصر، تلویح، شرح عقاید نسفی، شرح وقایہ اور شرح جامی اس فہرست پر اضافہ کر لینے سے دور دوم کا نصاب آسانی مرتب ہو جاتا ہے،

اس طبقہ کے علمائے کرام کے حالات سے معلوم ہوتا ہے کہ بسطرح ہمارے زمانہ میں صدر اور شمس بازغہ انتہائی کتابیں سمجھی جاتی ہیں اسی طرح اس زمانہ میں مفتاح العلوم سکاکی اور قاضی عنصر کی مطالع اور موقوف منتہیانہ کتابیں تھیں بدایونی نے جا بجا اسکی طرف اشارہ کیا ہے،

مفتی جمال الدین خان کے حالات میں لکھا ہے،

”بیر شرحین مفتاح محاکمہ کردہ و عضدی را کہ کتاب منتہیانہ بہت می گویند کہ چہل مرتبہ

از اول تا آخر درس گفته،

شیخ حاتم کے حالات میں لکھا ہے،



دومی گفتند کہ قریب بہ چل مرتبہ شرح مفتاح و مطول را از بارہم اللہ تبارکت و تعالیٰ گفتہ  
دربین قیاس سائر کتب منہائیہ

## دوسرے سوم

دور دوم میں جو تغیر نصاب درس میں ہوا اُس سے لوگوں کی اُنکیں بڑھ گئی تھیں  
اور وہ معیار فضیلت کو پہلے سے بھی زیادہ بلند کرنے کے متمنی تھے شاہ فتح اللہ شیرازی  
ہندوستان آئے اور صدر بار اکبری نے انکو عند الملک کا خطاب دیکر بہت بلند پایہ بنا دیا  
انھوں نے سابق نصاب درس میں کچھ جدید اضافے کیے جسکو علمائے نے فوراً قبول کر لیا اور  
اب مدارس میں نئی قسم کی چل پیل نظر آنے لگی،

تاثر اکرام میں میر غلام علی آزاد نے مندرجہ ذیل عبارت میں اسکا اعتراف کیا ہے

تھانیف علمائے متاخرین ولایت مثل محقق دوانی و میر صدر الدین و میر غیاث الدین

منصور و مرزا جان میرابہ ہندوستان آورد۔ و در حلقہ درس انداخت و ہم غفر از حاشیہ

عقل استفادہ کردند و از ان عہد معقولات را رواجی دیگر پیدا شد،

شاہ دلی اللہ صاحب المتوفی ۱۱۷۷ھ نے جو اس دور کے سب سے اخیر مگر سب سے

زیادہ نامور عالم تھے۔ البحرء اللطیف میں اپنی درسیات کو اس ترتیب سے لکھا ہے،

نحو، مین کافیہ شرح جامی

منطق مین شرح تسمیہ شرح مطالع



فلسفہ میں شرح ہدایۃ الحکمۃ

کلام میں شرح عقائد نسفی مع حاشیہ خیالی، شرح مواقف

فقہ میں شرح وقایہ، ہدایہ (کامل)

اصول فقہ میں حسامی اور کسیقدر تو صحیح تلویح

بلاغت میں مختصر و مطول

ہیات و حساب میں بعض رسائل مختصرہ

طب میں موجز القانون

حدیث میں مشکوٰۃ الصالح کل شامل ترمذی کل، کسی قدر صحیح بخاری

تفسیر میں مدارک بیضاوی

تصوف و سلوک میں عوارف و رسائل نقشبندیہ، شرح رباعیات جامی مقدمہ

شرح معانی، مقدمہ نقد النصوص، اس قدر پڑھنے کے بعد شاہ صاحب عرب تشریف لگے

اور وہاں کئی برس رہ کر شیخ ابوطاہر مدنی سے سن حدیث کی تکمیل کی جسکی ہندوستان

آ کر ایسی سرگرمی سے اشاعت کی کہ باوجود کسادِ بازاری اب تک اس کا اثر باقی ہے

ہندوستان میں صحاح ستہ کے درس و تدریس کا رواج اسی وقت سے ہوا ہے جبکہ شاہ

صاحب اور ان کے نامور اخلاف نے اسکو اپنی مختلفون سے رواج دیا۔ اور اپنی عمر عزیز کا

بیشتر حصہ اسکی اشاعت پر صرف کر دیا شاہ صاحب نے ایک نیا نصاب درس بھی مرتب

کیا تھا مگر چونکہ اس زمانہ میں علم کا مرکز ثقل وہابی سے لکھنؤ کو منتقل ہو چکا تھا۔ اور تمام



درس گاہوں میں خلق و حکمت کی چاشنی دگون کے کام و زبان آشنا ہو رہے تھے،  
اسی لیے اسکو مقبول عام ہونا نصیب نہوا

## دور چہارم

چوتھا دور بارہویں صدی ہجری میں شروع ہوا۔ اسکے بانی ملا نظام الدین  
تھے۔ جنہوں نے اسکی بنیاد ایسے زبردست ہاتھوں سے رکھی کہ باوجود امتداد زمانہ آج تک  
اس میں کوئی کمی نہیں واقع ہوئی،

ملا صاحب، شاہ ولی اللہ صاحب کے ہم عصر تھے۔ اس دور میں جو کتابیں رائج  
تھیں انکی تفصیل گزر چکی، ملا نظام الدین صاحب نے اسپر بہت کچھ اضافہ کیا اور بعد  
از اضافہ اس نصاب کی مکمل صورت یہ ہوئی،

صرفات میں میزان، شعب، صرف میر، پنج گنج، زبدہ، فصول اکبری، شافیہ،  
نور میں نحو میر۔ شرح مائتہ عامل، ہدایۃ النور، کافیہ، شرح جامی،  
منطق میں صغری، کبری، ایسا غوجی، تہذیب، شرح تہذیب قطبی مع میر

سلم العلوم

حکمت میں میبذی، صدر الشمس بازغہ،

ریاضی میں خلاصۃ الحساب، تحریر اقلیدس مقالہ اولی، تشریح الافلاک، رسالہ

توشیحہ شرح جمنی باب اول،



بلاغت میں مختصر معانی، مطران، ماقلت

فقہ میں شرح وقایہ اولین، ہدایہ اخیر میں

اصول فقہ میں نور الانوار، توضیح تلوح، مسلم الثبوت (مبادی کلامیہ)

کلام میں شرح عقائد نسفی، شرح عقائد جلالی، میرزا اہد - شرح مواعظ

تفسیر میں جلالین - بیضاوی

حدیث میں مشکوٰۃ المصابیح

اس نصاب کی بڑی خصوصیت یہ ہے کہ طالب علموں میں معان نظر اور قوت

مطالعہ پیدا کرنے کا اس میں بہت لحاظ رکھا گیا ہے۔ اور جس کسی نے تحقیق سے پڑھا ہو تو گو

اسکو معاً بعد ختم تعلیم کسی مخصوص فن میں کمال حاصل نہیں ہو جاتا لیکن یہ صلاحیت ضرور

پیدا ہو جاتی ہے کہ آئندہ محض اپنی محنت سے جس فن میں چاہے اچھی طرح کمال پیدا کرے،

تحقیق کی قید اسلئے لگائی گئی کہ موجودہ طرز تعلیم بالکل ناقص ہے ملا نظام الدین

کا طریقہ درس یہ تھا کہ وہ کتابی خصوصیات کا چند ان لحاظ نہیں کرتے تھے۔ بلکہ کتاب کو

محض ذریعہ تعلیم قرار دیکر اصل فن کی تعلیم دیتے تھے، اسی طرز تعلیم کا نتیجہ ملا کمال الدین

بحر العلوم اور حمد اللہ جیسے علماء جید تھے،

## دوسرا پنجم

یہ دور اسلامی تعلیم کا ہونے کے زوال کا دور ہے، اس وقت ہندوستان میں اسلامی



حکومت کا چراغ گل ہو رہا تھا مسلمانوں کی علمی و تعلیمی مجلسیں بھی غیر منتظم و پراگندہ ہو رہی تھیں اس دور میں جو نصاب تعلیم متعین ہوا وہ دراصل پچھلے درس نظامی کی بگڑی ہوئی صورت ہے اور وہی آج تک عام اسلامی تعلیم گاہوں میں رائج و شائع ہے، اس نصاب میں حسب ذیل فنون اور کتابیں شامل ہیں،

صرف، میزان، منشعب، پنج گنج، زبدہ، دستور المبتدی، صرف میر، گذشتہ نصف صدی سے علم الصیغہ، فصول اکبری، شافیہ،

نحو، نحو میر، مائتہ عامل، شرح مائتہ عامل، ہدایۃ النحو، کافیہ، شرح جامی، بلاغت، مختصر معانی کامل، مطول، تالما، ناقلت

ادب، نفختہ الیمین، سبۃ معلقہ، دیوان متنبی، مقامات حریری، حماسہ،

فقہ، شرح وقایہ اولین، ہدایہ اخیرین،

اصول فقہ، نور الانوار، توضیح تلویح، مسلم الثبوت (آخر الذکر کتاب اصول فقہ میں ہے لیکن حصہ زیر درس درحقیقت علم کلام کا ٹکڑا ہے اس لیے اسکو

علم کلام میں داخل سمجھنا چاہیے)

منطق، صغریٰ کبریٰ۔ ایسا غوجی۔ قال اقول میزان منطق، تہذیب، شرح

تہذیب، قطبی۔ میر قطبی، ملا حسن۔ حمد اللہ، قاضی مبارک، میرزا ہد

رسالہ، حاشیہ غلام یحییٰ بر میرزا ہد، ملا جلال۔ اور کسین کہین بحر العلوم

شرح سلم، حاشیہ عبد العلی بر میرزا ہد رسالہ اور شرح سلم ملا حسین بھی



داخل نصاب ہے،

حکمت، میبذی، عدد، شمس، بازغہ،

کلام، شرح عقائد نسفی، خیالی، میرزا ہد امور عامہ،

ریاضی، تحریر اقلیدس مقالہ اولی، خلاصۃ الحساب، تصریح شرح تشریح، شرح جعفی،

فرائض، شریفیہ،

مناظرہ، رشیدیہ،

تفسیر، جلالین، بیضاوی تا سورۃ بقرہ،

اصول حدیث، شرح نخبۃ الفکر

حدیث، بخاری، مسلم، موطا، ترمذی، ابوداؤد، نسائی، ابن ماجہ،

یہ یاد رکھنے کی بات ہے کہ اس نصاب میں منطق کی جتنی کتابیں داخل ہیں وہ

علی العموم ہر درگاہ میں پڑھائی جاتی ہیں بخلاف اسکے ادب و حدیث کی جو کتابیں مندرج

ہیں وہ ہر جگہ نہیں پڑھائی جاتیں جس کیسکو ادب پڑھنے کا شوق ہوتا ہے وہ کتب درسیہ

کے علاوہ خارج اوقات میں ادب کی مذکورہ نصاب کتابوں کو بھی پڑھتا ہے، بشرطیکہ اسکو

کوئی معلم ادب بھی ملجائے جو عموماً مدارس میں ناپید ہوتے ہیں،

حدیث کے لیے دیگر کتب درسیہ سے فارغ ہو چکنے کے بعد ایسے مقامات کا سفر

کرنا پڑتا ہے جہاں حدیث کے پڑھانے والے ملکیں،

اس بنا پر میرے خیال میں اس نصاب درس سے جو عموماً مدارس عربیہ میں رائج ہے



علماء حدیث و ادب کی مذکورہ بالا کتابوں کو خارج ہی سمجھنا چاہیے،

## اس آخری نصاب درس کے تفصیل

(۱) منطق کی کتابین ضرورت سے بہت زیادہ ہو گئیں شروع سے لیجیے تو پندرہ کتابین صرف اس ایک فن کی ہیں،

(۲) منطق کی جو کتابین داخل درس ہیں انہیں بہت غلط بحث ہے۔ ملاحسن، حمد اللہ قاضی وغیرہ فن منطق میں ہیں لیکن انہیں منطق کے مسائل سے کہیں زیادہ امور عامہ اور فلسفہ کے مسائل ہیں جعل بسبب جعل مرکب۔ علم باری اور کلی طبعی کا وجود فی الخارج وغیرہ مسائل ایسے اہم و وسیع ہیں جنہیں پڑ کر طالب علم منطق کے خاص مسائل کی طرف بہت کم متوجہ ہو سکتا ہے،

(۳) منطق کی پندرہ کتابین اس نصاب میں ہیں لیکن فن تفسیر جیسے ضروری فن کی صرف دو کتابین لگیں۔ بیضاوی اور جلالین۔ بیضاوی کے صرف ڈھائی پارے زیر درس ہیں۔ جلالین پوری پڑھائی جاتی ہے لیکن اس کے اختصار کا یہ عالم ہے کہ قرآن مجید اور اس کے الفاظ و حروف عددًا برابر ہیں،

(۴) حدیث و تفسیر کو ادب و عربیت سے مدد پہنچتی ہے۔ لیکن اس کا حصہ بہت کم ہے۔

بلاغت میں صرف دو کتابین داخل نصاب ہیں مختصر و مطول اس آخری کتاب کا صرف ایک ربع حصہ پڑھایا جاتا ہے ادب کا حال اوپر لکھ چکا ہوں،



(۵) اس نصاب میں تاریخ جغرافیہ علم اعجاز القرآن وغیرہ ضروری علوم و فنون بالکل

نہیں ہیں،

## ترتیب کتب و طریقہ تعلیم

متداول تاریخوں میں طریقہ تعلیم کی نسبت کچھ تفصیل نہ مل سکی البتہ جناب شاہ ولی اللہ صاحب کے رسالہ وصیت نامہ فارسی میں طریقہ تعلیم کی نسبت ایک تحریر ملی جو انکا ذاتی تجربہ ہے۔ وہ اس طریقہ کو بہت نافع فرماتے ہیں۔ چونکہ ایک بلند پایہ انسان کا بیان ہے اسلئے اسکو بیان بحسنہ نقل کر دینا مناسب سمجھتا ہوں۔ تحریر فرماتے ہیں،

طریق تعلیم علم چنانکہ یہ تجربہ محقق شد آنست کہ نخست رسائل مختصرہ صرف و نحو درس گویند

سہ سہ نسخہ از ہر یکے یا چار چار بقدر ذہن طالب۔ بعد ازان کتابے از تاریخ یا حکمت علمی

کہ بزبان عربی باشد آموزند۔ دوران میان بر طریق تتبع کتب لغت و ہر آوردن مشکل از جا

آن مطلع سازند چون قدرت بزبان عربی یافت موطا بروایت یحییٰ بن یحییٰ مسمومی

نخوانند و ہر گزان را معطل نگذارند کہ اصل علم حدیث است۔ و خواندن آن فیضها

دارد، مارا سماع جمیع آن مسلسل است۔ بعد ازان قرآن عظیم درس گویند۔ بآن صفت

کہ صرف قرآن خواند بغیر تفسیر و ترجمہ گوید۔ و آنچه مشکل باشد و در نحو یا در شان

نزدول متوقف شود و بحث نماید۔ بعد فراغ از درس، تفسیر جلالین را بقدر درس بخواند

درین طریق فیضهاست بعد ازان در یک وقت کتب حدیث بخواند مانند صحیحین و غیر انہا



دکتب فقہیہ و عقائد و سلوک۔ درریک وقت کتب دانشمندی مثل شرح ملا جامی و طبیبی

وغیر آن الی ما شمار شد، و اگر میر آید کہ مشکوٰۃ را یک روز بخواند در روز دیگر شرح طبیبی

بقدر آنچه روز اول خوانده است بخواند۔ خیلے نافع ست،

## تقسیم جماعات

یا

## مدارج امتیازی

جہا تک تاریخ کی روشنی میں ہم گذشتہ مدارس پر نظر ڈال سکے عام طور پر یہ نظر آیا کہ قدیم زمانہ میں درجہ وار تقسیم کا جو طریقہ اب سب کبھی نہ تھا۔ البتہ آخر زمانہ میں یہ معلوم ہوتا ہے کہ تمام زیر درس کتابیں تین بڑے حصوں میں منقسم ہیں مختصرات، متوسطات اور مطولات جن کی تفصیل حسب ذیل ہے،

میزان سے لیکر قطبی تک مختصرات،

شروح سلم و زوائد ثلاثہ متوسطات،

صدر، شمس بازغہ اور بیضاوی وغیرہ مطولات،

طلباء کے مدارج امتیازی کا معیار بھی یہی کتابیں تھیں۔ ترقی کا طریقہ (تصریحاً نہیں

معلوم مگر) غالباً یہی تھا کہ نیچے درجے کی کتابیں ختم کر چکنے کے بعد طلباء خود بخود اوپر کے



درجون میں شریک ہونے کے مستحق ہو جاتے تھے،

## القاب طلباء

بلحاظ تعلیم فنون فارغ التحصیل طلباء کے لیے تین لقب تھے فاضل، عالم اور قابل  
انہیں القاب کے ساتھ سالانہ جلسوں میں انکوسندین دیجاتی تھیں۔ جنکی تقسیم اس طرح تھی،  
(۱) جو شخص منطق و حکمت میں ماہر اور دینیات میں قلیل العلم ہوتا تھا اسکو فاضل  
(۲) جو شخص محض دینیات میں پوری دستگاہ رکھتا تھا اسکو عالم  
(۳) اور جو شخص صرف فنون ادبیہ میں مہارت کامل رکھتا تھا اسکو قابل کے  
القاب دیے جایا کر لے تھے،

## مخصوص علمی مقامات

پہلے مختلف علوم و فنون کے لیے مقامات مخصوص ہوتے تھے، جہاں سے بڑھکر  
ان علوم کی تعلیم بھی نہیں ہوتی تھی اس زمانہ میں طلباء سفر و سیاحت کر کے مختلف مقامات  
سے مختلف علوم کی تحصیل کرتے تھے۔ اور جو مقام جس فن کے لیے مشہور ہوتا اسکو دہین  
جا کر حاصل کرتے تھے مثلاً

صرف و نحو پنجاب میں  
حدیث و تفسیر دہلی میں



منطق و حکمت، رامپور میں

فقہ، اصول فقہ، کلام لکھنؤ میں

# فارسی زبان و فنون کی تعلیم

گذشتہ صفحات میں جو کچھ لکھا گیا ہے اس کا تعلق عربی تعلیم سے ہے جو گویا کالج کی تعلیم تھی ابتدائی تعلیم یا اسکول کی زبان مسلمانوں کے عہد حکومت میں فارسی تھی کیونکہ حکمران جماعت کی مادری زبان فارسی تھی اور اس لیے ان کے عہد حکومت میں ابتدائی تعلیم اور کاروباری زبان بھی فارسی ہو گئی۔ یہ اسی کا بقیہ اثر ہے کہ ہم آج تک ہندوستان کے مکاتب و مدارس بلکہ انگریزی اسکولوں اور کالجوں تک میں فارسی زبان کی تعلیم کا وجود پاتے ہیں، آج سے پچاس برس پیشتر تک ہندوستان کے عام مراسلات اور خانگی خط و کتابت میں ہندوستان کے تعلیم یافتہ ہندو اور مسلمان فارسی ہی زبان استعمال کرتے تھے،

لیکن اس سے بلند معیار کے مطابق اس موقع پر یہ دکھانا نہایت ضروری ہے ہندوستان میں فارسی زبان اور اسکے فنون کی تعلیم کے نتائج و ثمرات کیا ہیں؟ کیونکہ ہر چیز کی کامیابی و ناکامیابی کا صحیح معیار اسکے نتائج و عواقب ہی ہوتے ہیں۔ فارسی



لٹریچر کے دونوں حصے نظم و نثر کے ماہر و کامل مسلمانوں میں سے جتنے اشخاص پیدا ہوئے  
 ہم بیان پر انہیں سے صرف دو چار ایسے اشخاص کا تذکرہ کر دینا کافی سمجھتے ہیں جن کے  
 فضل و کمال کا خود اہل زبان کا ملین فن نے اعتراف ہی نہیں کیا بلکہ انکی تفسیر  
 و پیروی کو اپنا طغرائے امتیاز سمجھتے رہے۔ ہندوستان مسعود و سعد سلمان۔ حضرت امیر خسرو  
 حسن دہلوی۔ فیضی اور غالب پر جب قدر چاہے فخر و ناز کر سکتا ہے۔ سعد سلمان غزنویہ  
 عہد حکومت کا سب سے زیادہ با کمال ماہر فن اور شہرہ آفاق شاعر ہے اسکی فضیلت و  
 کمال فن کا آوازہ ایران و ہندوستان دونوں ملکوں میں یکساں طور پر بلند تھا۔  
 امیر خسرو کا پایہ اس سے بھی کمین بلند ہے۔ علامہ شبلی شعرانچم حصہ دوم میں لکھتے ہیں،

ہندوستان میں چھ سو برس سے آج تک اس درجہ کا جامع کمالات نہیں پیدا ہوا۔

اور بیچ پوچھو تو اس قدر مختلف اور گونا گون اوصاف کے جامع ایران و روم

کی خاک نے بھی ہزاروں برس کی مدت میں دو ہی چار پیدا کئے ہونگے صرف

ایک شاعری کو تو انکی جامعیت پر حیرت ہوتی ہے فردوسی، سعدی، انوری، حافظ،

عرفی، نظیری بے شبہ اقلیم سخن کے جم و کے ہیں لیکن انکی حدود حکومت ایک اقلیم

سے آگے نہیں بڑھتے۔ فردوسی شنوی سے آگے نہیں بڑھ سکتا، سعدی قصیدہ کو

ہاتھ نہیں لگا سکتے، انوری شنوی اور غزل کو چھو نہیں سکتا، حافظ، عرفی، نظیری

غزل کے دائرہ سے باہر نہیں نکل سکتے۔ لیکن خسرو کی جا نگیری میں غزل، شنوی

قصیدہ، رباعی، سب کچھ داخل ہے اور چھوٹے چھوٹے خط ہائے سخن یعنی تفسیر



مستزاد اور صنائع و بدائع کا تو شمار نہیں،

مولانا جامی نے ہارستان میں لکھا ہے کہ خمسہ نظامی کا جواب خسرو سے بہتر کسی نے  
نہیں لکھا طوطی ہند جو ان کا خطاب تھا خواجہ حافظ اور عرفی بھی انکو اسی خطاب سے  
یاد کرتے ہیں،

حافظ شکر شکن شوند ہمہ طوطیان ہند      زین قند پارسی کہ بہ بنگالہ میرود

عرفی بہ روح خسرو ازین پارسی شکر دادم      کہ کام طوطی ہند وستان شود شیرین (شعر مخلص)  
حضرت امیر خسرو کی یہی ہمہ گیر صلاحیت و قابلیت تھی جسکے آثار و علامت انکی ابتدائی  
زندگی سے ظاہر ہو رہے تھے اور انہی آثار کی بنا پر جب انکی عمر اکتیس بتیس برس کی تھی اور  
انکی شاعری اپنی ترقی و کمال کے ابتدائی دور سے گزری تھی تو شیخ سعدی شیرازی نے  
انکے اسوقت کے کلام کو دیکھ کر یہ کہا تھا کہ خسرو جو ہر قابل اور لائق تحسین و تربیت ہیں،

حسن جو امیر خسرو ہی کے معاصر اور محبوب ہیں انکا تغزل پر خاص احسان ہے،  
انکے کلام میں جو سلاست روانی، صفائی حسن ادا اور فصاحت ہے وہ ترقی کی طرف  
فن غزل گوئی کا پہلا قدم ہے لیکن ان سب سے بڑھ کر یہ کہ معنوی حیثیت سے جو سوز و گداز  
اور جذبہ و اثر انکے ہاں پایا جاتا ہے اس سے امیر خسرو کا کلام بھی خالی ہے۔ ذیل کے چند  
شعرون سے اسکا اندازہ ہو سکتا ہے،

خلق گویند دل از صبر بجا آور باز      ایدل از صبر نشانے دہ اگر جائے ہست  
ایکہ نظارہ دیوانہ نہ کردی ہرگز      قدمے رنجہ کن این سوے کہ سوئے ہست



برچون تو کسے دگر گزیدن | کارے دگر است کار من نیست  
گفتی کہ چرا جدائی از من | این از فلک است از جن نیست

باز این دلم لبوے دلارام میرود | از دام جستہ باز سوے دم میرود

طرفہ سرو کار است کہ با وعدہ معشوق | صابر نتوان بود و تقاضا نتوان کرد

از حسن اینچہ سوال است کہ معشوق کیست | این سخن را چہ جواب است تو ہم میدانی

گفتی کہ چرا حال دل خویش نگونی | من خود کنم آغاز بہ پایان کہ رساند؟  
(شعر العجم، مخلصاً)

فیضی اکبری دربار کا ملک الشعراء تھا جہاں بیسیون اہل زبان (ایرانی، شعرا موجود تھے۔ ظاہری محاسن کے علاوہ معنوی حیثیت سے اسکی شاعری میں جتنی خصوصیات ہیں انکی تفصیل کا یہ موقع نہیں تاہم اتنا کہ بغیر نہیں رہا جاسکتا کہ جوش بیان میں یہ تمام شعرا اسے اس قدر آگے نظر آتا ہے کہ یہ اسکے خاص حصہ کی چیز ہو گئی ہے، اس میں شبہ نہیں کہ جوش بیان خواجہ حافظ میں بھی ہے اور اعلیٰ درجہ پر ہے لیکن وہ زندانہ مضامین اور بے ثباتی عالم کے ساتھ مخصوص ہے فیضی کے ہاں فخریہ، عشقیہ، فلسفیانہ ہر قسم کے مضامین میں یکسان جوش



پایا جاتا ہے۔ اسکی دوسری ممتاز خصوصیت استعارات کی شوخی اور تشبیہات کی ندرت ہے

گو اکبری دور کے شعراء میں یہ وصف عام ہے لیکن نوعی شیرازی اور عرفی اس میں اپنی تمام معاصرین سے ممتاز ہیں اور فیضی ممتاز تر۔ اسی مہارت و کمال فن کا نتیجہ ہے کہ میرزا صاحب فیضی کی غزل پر غزل کہتے ہیں تو قطع میں کہتے ہیں

این آن غزل کہ فیضی شیرین کلام گفت درویدہ ام خلیدہ دور دل نشستہ

یہی قلندر ایک ایرانی شاعر تھا اور اپنی موضوع خانہ مان کی مدح میں فیضی کے فضل و کمال کا یوں اعتراف کیا

ز فیض نام تو فیضی گرفت چون خسرو بہ تیغ ہندی اقلیم سب سے را یکسر

علی نقی مکرہ ایران کے مشہور شاعر نے فیضی کی مدح میں قصیدہ لکھا ایران سے اسکے پاس بھیجا جس میں لکھا

مرا افگند بر نظم اورم پر تو فیضی ابوالفیض آن گزین اکبر و شیخ کبریا

اگر ہستم مجیر اندر سخن او بہت خاقانی و اگر من منجیر آستان او مجیر من

کہ در این خالقا ہم من مید و دست پر (شعر انجم) کہ در این خالقا ہم من مید و دست پر

سب کے آخرین خاتم الاساتذہ مرزا غالب کا نام لینا چاہیے جسکے معجزانہ کمال فن نے

فارسی شاعری کے مردہ جسم میں دوبارہ روح پھونکی۔ یہ عجیب بات ہے کہ ایک ہی زمانہ

میں ایران اور ہندوستان دونوں ملکوں میں غالب اور قافی فارسی شاعری کی اصلاح

وزنی میں مصروف تھے۔ ان دونوں میں جس طرح یہ بتانا مشکل ہے کہ کون کس سے متاثر

ہوا بھیک اسی طرح تنابج کے لحاظ سے بھی ایک کو دوسرے پر ترجیح دینا نہایت دشوار

ہے۔ ہم اجمالی طور پر صرف اتنا کہہ سکتے ہیں کہ قافی کو پڑھ کر اگر فرخی و منوچہری وغیرہ کا دہوکا

ہوتا ہے تو غالب کا کلام اتم کمال اور سلمان سادگی کی یاد تازہ کرتا ہے۔ اگرچہ مرزا



غالب کا ابتدائی کلام گو خفیف سی لیکن لغزشوں سے خالی نہیں اور وہ جب تک مرزا بیدل  
اور ظہوری کی راہ پر چلنے کی کوشش کرتے رہے مگر ایون مین بتلا رہے۔ لیکن آخر آخر میں  
جس طرز پر کہنے لگے تھے وہ یقیناً اساذانہ طرز تھا اور اس میں ان کے کمال و مہارت فن کا ثبوت  
ہر موقع پر ملتا ہے مثلاً انکا وہ قصیدہ جس کا یہ مطلع ہے،

رواست شور نشید و ترانہ مستان را      بشرط آنکہ نگویند را ز پہنان را  
کس قدر بختگی، سلاست، صفائی اور اساذانہ خصوصیات سے لبریز ہے۔ مرزا غالب نے اس  
قصیدہ کے آخرین شاعرانہ فخر و ادعا کے طور پر خود ہی صاف کہہ دیا ہے،

چنان نگاشتم ام این ورق کہ گزنگرد      نذر دست قلم نقش بند شردان را  
گزیرہ ام روش خاص کاندین ہنجار      پیو یہ پائے بلزد و ظہیر و سلمان را  
(خاقانی)

اب نثر کے سلسلہ میں غور کیجیے تو امیر خسرو کی اعجاز خسروی کا نام آتا ہے جس میں  
نثر نویسی کے اصول و قواعد بیان کئے گئے ہیں اور اپنے فن میں غالباً یہ پہلی تصنیف ہے  
یہ قدیم دور کی چیز ہے اسلئے اس میں قدامت کی خصوصیات نمایان ہیں یعنی ہر طرح کے  
صنائع و بدائع کی خاص طور پر پابندی کی گئی ہے اسکے بعد اہمیت فن و انشاء کے لحاظ  
سے ابوالفضل کی تصنیفات آئیں اکبری وغیرہ کا نام آتا ہے۔ ابوالفضل کی انشا پردازی  
گو قدام کے طرز سے کیس قدر مختلف ہے اور صنائع و بدائع کی سخت پابندیوں سے بہت کچھ  
آزاد ہے تاہم وقت پسندی، فحامت الفاظ اور دوسری قسم کی رنگ آمیزیوں سے وہ  
بھی خالی نہیں۔ البتہ اسی زمانہ میں ابوالفضل کے بھائی ابوالنضیر فیضی نے سادہ نگاری کی



ابتدا کی۔ انشاء فیضی فیضی کے خطوط و مراسلات کا مجموعہ ہے اس وقت تک خطوط اور مراسلات سے بیان واقعہ کی بجائے زیادہ تر انشا پردازی کا اظہار مقصود ہوتا تھا۔ فیضی نے اس کی اصلاح کی اور سادہ نگاری و واقعہ نویسی کو رواج دیا۔ چنانچہ اسکے خطوط سے اس زمانہ کے تمدن تہذیب معاشرت آداب رسوم قہم کے حالات معلوم ہو سکتے ہیں اسکے بعد ہلکوا اس کتاب کا نام لینا چاہیے جو کمال قوت تحریر کی بہترین نظیر ہے اور جس کے مصنف کی قوت تحریر عدا عجاز تک پہنچی ہوئی ہے یعنی شاہنشاہ جہانگیر کی تزک جہانگیری۔ اس میں ہر قسم کے واقعات کو جس خوبی سادگی، صفائی اور بے تکلفی سے بیان کیا ہے اور ساتھ ہی ہر جگہ زبان کا لطف بھی قائم رکھا ہے فارسی انشا پردازی میں اسکی کوئی مثال نہیں۔ عالمگیر کے رقعات بھی سادگی و صفائی میں اسکے ہمسایہ ہیں بلکہ ممکن ہے کہ میں کہیں کہیں بعض حیثیتوں سے بہتر ہوں۔ تاہم لطف زبان و رعایت اصول انشا پردازی کے لحاظ سے عالمگیر کہیں کہیں ٹھوکرین کھا جاتا ہے، لیکن جہانگیر کے قلم کو غرض تک نہیں ہوتی اور پھر لطف عبارت اور معتدل رنگینی ادا کا لحاظ کیا جائے تو رقعات عالمگیر کو تزک جہانگیری سے کوئی نسبت نہیں۔ اور یہ ہے کہ ہو بھی نہیں سکتی کیونکہ زندخشک اور رنگینی ادا و وزن ایک جگہ جمع نہیں ہو سکتے۔ با اینہم ہر حال یہ واقعہ ہے کہ ہندوستان کی انشا پردازی کی یہ دو ممتاز کتابیں اس قابل ہیں کہ ان پر ہزاروں ظہوری، وقائع نعمت خان عالی اور منشآت ملاطہر و حید شار کر دی جائیں، ان کے علاوہ یہاں فارسی زبان میں بہت سی کتابیں لکھی گئیں جن میں ممکن ہے کہ کہیں کہیں



مذکورہ بالا خصوصیات کے عمدہ نمونے موجود ہوں۔ لیکن اس موقع پر ہم انکے تذکرے کو قصداً  
 قلم انداز کرتے ہیں کیونکہ یہاں گفتگو زیادہ تر فارسی کے ادب و انشا پر داری سے ہے، لیکن  
 یہاں تک جو کچھ ہوا وہ خاص مسلمانوں کا تذکرہ تھا جن کی زبان ہی فارسی تھی۔ اب ہمیں  
 ہندوؤں کے متعلق یہ دکھانا چاہیے کہ انہوں نے اسلامی تمدن و حکومت کے زیر تربیت اس  
 زبان میں کیا کیا ترقیاں کیں، افسوس ہے اس رسالہ میں زیادہ تفصیل کی گنجائش نہیں  
 اسلئے ہر چیز میں صرف اجمالی بیان پر اکتفا کرنا ہوگا اور محض اسم شمارہ سے زیادہ کی  
 نوبت نہ آسکے گی،

ہندو بہت دنوں تک اس زبان سے بالکل الگ اور نا آشنا رہے لیکن دسویں  
 صدی کے آغاز یعنی سکندر ہودی کے عہد حکومت میں انہوں نے بھی اسکی تحصیل و تعلم  
 کی ضرورت محسوس کی اور بالآخر ایسی کامیابی کے ساتھ اسکو حاصل کیا کہ زبان دانی میں  
 مسلمانوں کا مقابلہ کرنے لگے۔ کسی زبان کی تحصیل کے صرف یہ معنی نہیں ہیں کہ انسان محض  
 اس کا حرف شناس ہو یا معمولی طور پر بول اور سمجھ لے بلکہ معنی یہ ہیں کہ اس میں جو کچھ علمی و ادبی  
 سرمایہ ہوا سپر پوری دستگاہ حاصل کرے۔ اس اصول کی بنا پر اگر واقعات کا استقصاء کیا  
 جائے تو صاف نظر آئے گا کہ ہندوؤں نے فارسی زبان کے تمام علمی و ادبی شعبوں پر کامل  
 قدرت حاصل کر لی تھی۔ اور انہیں فارسی زبان کے بہتر سے بہتر ادیب، شاعر اور مصنف  
 پیدا ہوئے، جنکی مختصر تفصیل حسب ذیل ہے

فن تاریخ میں لب التواریخ۔ تاریخ شاہان ہند۔ راجا دلی۔ حالات مرہٹہ۔



خلاصۃ الہند۔ فتوحات عالمگیری۔ تاریخ دکنشا۔ تاریخ کشمیر۔ تاریخ آصفی۔ گواہیازنامہ تاریخ  
سورت۔ خلاصۃ التاریخ۔ تاریخ فرمانروایان ہندو۔ تحفۃ الہند۔ نظارۃ السند۔ واردات  
قامی۔ مخزن العرفان۔ سلطان التواریخ، چار گلشن اور قسطاس وغیرہ فارسی زبان کے  
ہندو مصنفین کی یادگارین ہیں۔ آخر الذکر کتاب علوم و فنون کی مفصل تاریخ ہے۔ مصنف  
نے اسکو چار حصوں پر تقسیم کیا ہے۔ پہلے میں ہندوؤں کا فلسفہ ہے دوسرے میں یونانیوں کا،  
تیسرے میں عربوں کے علوم و فنون اور چوتھے میں یورپ کا جدید سائنس عربوں کے  
علوم پر جو کچھ لکھا ہے اسکو دیکھ کر حیرت ہوتی ہے کہ وہ اسقدر ربط کے ساتھ لکھنے میں  
کیونکر کامیاب ہوا،

تذکرہ دکن میں سعید نامہ، تذکرۃ الامراء۔ سفینہ عشرت۔ حالات نانک شاہ۔  
شام غریبان۔ سفینہ خوشگو حدیقہ ہندی۔ امیر نامہ، سفینہ ہندی، حالات بابا لال گرو  
گل رعنا، اور ہمیشہ بہار وغیرہ ہندوؤں کے قلم سے نکلی ہوئی فارسی کتابیں ہیں آخر الذکر  
کتاب کے معتمد علیہ ہونے کا یہ حال ہے کہ علامہ آزاد بلگرامی اسکو خزانہ عامرہ کی تالیف  
میں اپنا ماحذ قرار دیتے ہیں،

فارسی لغات میں گروہاری لال کی گنج لغات۔ پنڈت گنگا شن کی شیر و شکو  
سیالکوٹی مل وارتہ کی مصطلحات الشعراء اور ٹیک چند بہار کی بہار عجم مشہور و معروف  
کتابیں ہیں،

صرف وقواعد میں نوا اور المصا ورا، بہار علوم، اور ہفت گل یہ سب کتابیں



ہندوؤں کی مصنفات و مولفات ہیں،

ہندوستان میں فارسی زبان کے ہندو شعرا جتنے گزرے ہیں ان کا یہاں مفصل تذکرہ تو نہیں کیا جاسکتا۔ لیکن منتخب طور پر چند شاعر و نثر نگاروں کا نمونہ کلام دیے بغیر گزر جانا مناسب نہیں۔ کیونکہ ان مثالوں سے ہر شخص کو ہندوؤں کی فارسی دانی و قدرت زبان اور فارسی زبان کے عموم و رسوخ کے اندازہ کرنے کا موقع ملے گا۔ ذیل کے اشعار ملاحظہ ہوں باسثناء چند ہندوستان میں جو مسلمان فارسی شعرا گزرے ہیں کیا یہ اشعار ان کے اشعار سے پست ہیں؟

آرام نام منشی ایسری داس، نظام الملک آصفجاہ کے مدح میں لکھتا ہے،

بفر کو کبہ بخشی ممالک ہند	سزد کہ باج ز خوارزم و ز ختن گیرند
شہان ز صولت آن حجم و قار آصفجاہ	رکاب تو سن شاہنشہ ز من گیرند
جوان و صاحب بخت جوان نظام الملک	کہ یاد بہت از و مردم و کن گیرند
برید گردن بلوے قلند ساز بخت	چنانکہ صبح سر شمع در لگن گیرند

الف نام لالہ اوجاگر، قوم کالیستھ، وطن عظیم آباد،

درآمد شام غم در سینہ حسرت نام مہمانے ز داغ دل کشیدم بے تکلف پیش او خوانے

۱۰ فارسی زبان کے ہندو مصنفین مترجمین شعرا اور اناشاپردازوں کا مفصل تذکرہ محترمی جناب مناسب سلیمان صاحب مدد کی

معارف کے مقالات "ہندوؤں کی تعلیمی و علمی ترقی میں مسلمانوں کی کوشش" کے سلسلہ میں تحریر فرما چکے ہیں۔ اسلئے یہاں اجالی اشارات کی

اکتفا کیا گیا جسکو تفصیل دیکھنا ہو ان مضامین کو دیکھیے۔



الفت | نام راجہ الفت رائے، بخشی ممالک اودھ،

نہیست اہل آسمان را بدورت بے اذن بار | می کند گردون طواف در گہت لیل و نہار  
 ہر چہ نامکن بود آید ز تو بر روئے کار | از غبار در گہ عرش احترامت آشکار  
 الفتی | نام راجہ پیارے لال، قوم کالیستہ، وطن عظیم آباد، شہزی نیرنگ تقدیر اسکی  
 مشہور و مقبول شہزی ہے،

چون غنچہ جز سکوت نباشد بیان ما | پیچیدہ شد زبان سخن در وہان ما  
 اندیشہ مال نیاید ز مادرست | در دست دیگرست چو سوزیان ما  
 در دست پر بلائے جنون نیست الفتی | جز موج ریگ اشک دان کاروان ما

امانت | راجہ امانت رام

شکر اللہ نقش پائے مر جینے یافتم | آرزوئے سجدہ میگردم زینے یافتم

انس | نام لال چند، قوم کالیستہ، وطن لکھنؤ،

روح جمشید بر و رشک بے نوشی ما | کہ لب یار بود مایہ بیہوشی ما  
 جائے رحمست خدرا نتوان کرد در رخ | اہست وابستہ تیغ تو سبکدوشی ما

برہمن | چند رجھان ساکن آگرہ، دارا شکوہ کامیر منشی تھا،

کنم ز سادہ دلی بند دیدہ مرگان را | ابشت خس نتوان بست راہ طوفان را

تفتہ | منشی گوہر لال قوم برہمن،

چند گوئی کہ نشان نیست ز خونین کفنان | انکارین لالہ کہ بینی ز شہیدان تو نیست



خوشدل | ارے امرنگھ قوم کا لیٹھ ساکن کرطہ مانکیو مصنف تاریخ فرمانروایان ہندو

گرم است بسکہ نالہ آتش نشان ما | اسوزد بزرنگ شمع زبان دردہان ما

موجد | لالہ کالکا پرشاد لکھنوی،

رسائی نیست تا سر منزل و کفر و ایمان را | اکہ دیر و کعبہ سنک رہ بود گبر و مسلمان را

منشی | لالہ فتح چند برہانپوری

نیست آسائش بمنزل جان از خود رفته را | ہر قدم دام است نقش پاشکار بستہ را

بسکہ از شرم تو در پرداز رنگ گلشن است | ارشہ نظارہ بند دور ہوا گلہ ستہ را

منوہر | ارے منوہر لال یکے از امراے اکبر بادشاہ

روزیکہ سموم حشر افزون گردد | در آتش غم چو چہرہ گلگون گر

ماورد و زخ چنان بزوقے سوزم | اگر رشک دل بہشتیان خون گردد

یہ معلوم کر کے ہر شخص کو حیرت ہوگی کہ یہ ان لوگوں کی فارسی زبان دانی کا نمونہ ہے

جکے آبا و اجداد صدی دو صدی پہلے زبان تو کہان، اسکے الفاظ و حروف کے صحیح تلفظ پر

بھی قدرت نہیں رکھتے تھے۔ دسویں صدی ہجری کے آغاز سے ہندوؤں نے فارسی

زبان کی تعلیم شروع کی تھی اور اس کا سلسلہ تیرھویں صدی کے اوائل یا زیادہ سے

زیادہ وسط تک قائم رہا،

اب اگر یہ سوال کیا جائے کہ آخر یہ نتائج کیونکر پیدا ہوئے؟ اس قدر قلیل مدت

میں کیونکر فارسی زبان و فنون پھیل گئے، ہندوؤں نے کس طرح اس سرعت کے ساتھ



اس زبان میں کافی مہارت حاصل کر لی؟ تو ان سوالات کا صحیح جواب صرف یہ ہے کہ  
 کسی زبان کی تحصیل کا عمدہ ذریعہ یہ ہے کہ اہل زبان کی صحبت نصیب ہو آج  
 بھی غیر زبانوں کی تحصیل کا اچھا اور سہل طریقہ یہی مانا جاتا ہے کہ انسان جس  
 زبان کو سیکھنا چاہے اس زبان کے جاننے والے سے اسی میں گفتگو کیا کرے،

چنانچہ اس وقت ہندوؤں کو یہی موقع حاصل تھا، مسلمانوں کی معاشرت اس قدر عام  
 اور غیر متعصبانہ تھی کہ ہندو علی العموم مسلمان امرا اور ووسا کی مجلسوں میں مساویانہ شریک  
 ہوتے تھے، اور تو اور خود اکبر، جہانگیر، شاہ جہان، داراشکوہ دربار حکومت میں تو بے شمار  
 حاکم بنکر بیٹھتے تھے لیکن معاشرتی صحبتوں میں جن میں ہندو مسلمان دونوں شریک ہوتے  
 تھے بالکل ایک مقدار گہرے تکلف شریک بزم نظر آتے تھے۔ صرف یہی چیز تھی جس نے فارسی  
 زبان کو ہندوستان میں عام کر دیا اور ہر کس و ناکس کے کام و دہن بادہ ایران کی لذت  
 سے آشنا ہو گئے، لیکن ہاں یہ سہولت جو کچھ تھی محض زبان سیکھنے کے لیے مفید تھی جب فارسی  
 زبان میں علوم و فنون کی تعلیم ہونے لگی تو پھر نصاب درس بھی مقرر کیا گیا۔ جس کے مطابق  
 تعلیم دی جاتی تھی،

## طریقہ تعلیم

ابتداءً ہندو بچوں کو فارسی حروف کی شناخت، تلفظ، اور کتابت میں سخت  
 دشواریاں پیش آتی تھیں۔ ہندو آریں نسل سے ہیں اور تمام آریں تحریر میں بائیں



جانب سے دہنے کی طرف لکھی جاتی ہیں لیکن انکو فارسی تحریر و ن مین اپنی اس قدیم  
 قومی و نسلی عادت کے خلاف دہنی طرف سے بائیں طرف لکھنا پڑتا تھا۔ ان مشکلات کو  
 رفع کرنے کے لیے اکبر نے یہ طریقہ مقرر کیا کہ اولاً استاد بچہ کو مفرد حروف پہنچوائے اور  
 اسکی مشق کرائے پھر اعراب اور مرکب حروف۔ غرض اس طرح تدریجاً چھوٹے چھوٹے جملوں  
 اشعار اور طویل عبارتوں تک قوت نوشت و خواند کو ترقی دیجاسے، آئین اکبری  
 میں اسکی تفصیل ان الفاظ میں ہے،

بفرمودہ گیتی خداوند حروف ابث (یعنی مفردات اب ت ث) برنویسند و  
 دیگر پیکر ابد انسان نگارند، نخست بصورت و نام آشنا گردند و روز بیش نکشد  
 کہ از نقوش پیوستہ (یعنی مرکب) الکی برگیرد..... و کوشش رود کہ ہر یک  
 را (نو آموز) خود بشناسد و اندکے استاد دستگیری کند،

اس طریقہ تعلیم کی کامیابی کے متعلق ابوالفضل کی شہادت ان الفاظ میں ہے  
 بدین روش آنچہ بسا لہا آموختہ بہا بل بہ دزد کشید و جہانی بشگفت در آمد.....  
 .... و ازین طرز آئی بکتہا رونق دیگر گرفت و مد رہا فروغ تازہ یافت،

اس سلسلہ میں ابوالفضل کا یہ بیان بھی کہ اسوقت فلان فلان علوم کی تعلیم ہوتی

تھی قابل تحریر ہے چنانچہ لکھتا ہے،

اخلاق۔ حساب، سیاق۔ فلاح۔ مساحت، ہندسہ، نجوم، رمل، تدبیر منزل،

سیاست مدن۔ طب، منطق، طبیعی، ریاضی الہی تاریخ مرتبہ مرتبہ اندوز د،



داز ہندی علوم بیا کر ن - نیائے، بیدانت - پاتنجل بر خواند،

## فارسی نصاب درس

مین نے حتی الامکان بڑی تلاش و جستجو کی۔ لیکن تفصیل کے ساتھ فارسی کی متداول  
تاریخوں میں کہیں فارسی نصاب درس کا تذکرہ نہ ملا۔ ہاں اشخاص کے حالات، تذکرے  
اور دوسرے مختلف ذریعوں سے اجمالی طور پر صرف اتنا معلوم ہوا کہ،  
(دشتریں، نسخہ قلیہ، تعلیم عزیزی، دستور الصبیان، انشاد ہورام، انشاد فائق، انشاء  
خلیفہ، رقعات عالمگیری - گلستان، ابوالفضل، بہار دانش، انوار سہیلی،  
سہ شہر پوری، وقائع نعمت خان عالی،

(نظم مین) کریا، مامقمان، خالق باری، بوستان، یوسف زلیخا، قصائد عرفی، قصائد

بدر چایج، دیوان غنی، سکندرنامہ وغیرہ،

کتابین عام طور پر پڑھائی جایا کرتی تھیں۔ مجھے تعجب تھا کہ شاہنامہ، تصانیف  
خسرو، دیوان صائب اور دیوان حافظ جیسی عمدہ کتابیں اپنے گوناگون محاسن و فوائد  
کے باوجود کیوں نہیں پڑھائی جاتی تھیں۔ اس کے علاوہ تاریخ جیسا ضروری فن بالکل  
غائب تھا، اخلاق کی کتابیں بھی برائے نام تھیں۔ بار بار یہ خیال ہوتا تھا کہ موجودہ  
معلومات اور جستجو اپنے نتائج کے رو سے بالکل نامکمل ہے غرض کسی طرح مجھ کو تسکین  
ملے اور اوپر کی عبارتیں اکبری جلد اول دفتر دوم آئین آموزش کی ہیں،



و تشفی نہ تھی

اسی انارمین کتب خانہ اصلاح موضع دسنہ (علاقہ بہار) سے رقعات عالمگیری کا ایک قدیم قلمی مجموعہ اسکی ترتیب و تصحیح کی ضرورت سے میرے پاس آیا۔ حسن اتفاق سے اسین ایک اور کتاب بھی ہاتھ آئی جس کا نام خلاصۃ المکاتیب اور سال تصنیف سنہ ہجری ہے،

یہ کتاب ایک ہندو مصنف کے قلم سے نکلی ہوئی ہے، خود مصنف کے نام کا تو کہیں ذکر نہیں لیکن آغاز کتاب میں مصنف نے سبب تالیف یہ لکھا ہے،  
از چند گاہ فرزند ارشاد، جند نور چشم مراد فروغ دیدہ استعداد زیب باغ زندگانی  
زینت چراغ کامرانی۔ ثمرہ شجرہ آمال و امانی بہار پیرائے گلشن رضا جوئے رونق  
افزائے چمن فرخندہ خوئی منظر دانش و فرہنگ رائے سنگہ بہ تقاضائے طبع انشاء  
دوست استعدای نمود کہ نسخہ متضمن بہ منشآتے کہ پسند طبع انشاء طالبان  
تواند بود ترتیب باید داد . . . . .  
. . . . . این نسخہ کہ مسے بہ خلاصۃ المکاتیب است در سہ جہل

و دد عالمگیری مطابق یکزار و یکصدی ہجری مرتب گردانیدہ،

یہ تو واضح ہے کہ یہ کتاب بالکل منشیانہ ضرورتوں کے لیے لکھی گئی ہے، یعنی اس مقصد صرف یہ بتانا ہے کہ مختلف اشیاء و مناظر کو کس طرح لکھنا چاہیے مختلف موقع و موسم کے بیان میں کن چیزوں کو خاص طور پر نمایان کر کے دکھلانا ضروری ہے،



کتاب کا آغاز اخلاق حسنہ سے کیا گیا ہے اس میں عبادت، صحبت نیکان، ترک  
کبر و رعونت، ادب و تعظیم بزرگان، مذمت بخل، ترک اسراف، آداب مجلس وغیرہ  
مختلف عنوانات ہیں، اسکے بعد، بیان تعریف علم، تعریف کار و، تعریف کاغذ، تعریف  
خط، بیان خوانائیدن طفل، بیان منشی گیری کے ابواب میں، اس کے بعد بیان  
امساک باران، بیان قحط و گرانی، بیان بہار برساتی، بیان برشگال، بیان بہار  
نوروزی، بیان بہار زمستان، بدائت زمستان، موسم خزان، مزروعات ربعی،  
بیان میوہا، بیان گلہا، بیان آبہائے روان، تعریف باغ، تعریف شہر وغیرہ  
گو ناگون مضامین کو نہایت تفصیل اور سلیقہ سے لکھا ہے،

”بیان خوانائیدن اطفال“ میں مصنف نے تفصیل کے ساتھ ابتدا سے انتہا  
تک درجہ بدرجہ فارسی درسی کتابوں کے نام لکھے ہیں، مقصود صرف یہ بتانا ہے کہ  
بچوں کو اسی ترتیب کے ساتھ کتابیں پڑھانی جائیں۔ اگرچہ یہ کوئی تاریخی کتاب نہیں  
اور نیز خاص طور سے نہ تو قدیم نصاب درس ہی کو لکھنا اس کا مقصود ہے۔ تاہم مصنف  
نے اپنی رائے اور خیالات کے سلسلہ میں جس ترتیب کے ساتھ جن کتابوں کے نام  
لئے ہیں ان سے اتنا تو ضرور ثابت ہوتا ہے کہ گیارہویں صدی میں یہ کتابیں  
پڑھائی جاتی تھیں ممکن ہے کہ ہر جگہ بالالتزام یہ تمام کتابیں نہ پڑھائی جاتی ہوں لیکن  
یہ تسلیم کے بغیر چارہ نہیں کہ ان کتابوں کا ایک بڑا مشترک حصہ ایسا ضرور ہے جو اس وقت  
عام طور پر داخل درس تھا،



مصنف نے اس باب میں بالترتیب پانچ فنون کی کتابوں کا تذکرہ کیا ہے

اور وہ یہ ہیں،

(۱) ادب و انشاء

(۲) نظم و شعر

(۳) افسانہ و حکایات

(۴) تاریخ

(۵) اخلاق

اگر اس موقع پر مصنف کی پوری عبارت نقل کی جائے تو صفحے کے صفحے سیاہ کر ڈالنا پڑیں گے جن سے غیر معمولی طوالت ہوگی کیونکہ قدیم مذاق انشا پر داری کی رعایت میں ذرہ سی بات کئی کئی سطروں میں ادا کی گئی ہے اس بنا پر میں اس غیر ضروری نقل سے کنارہ کش ہو کر جتنے جتنے عبارت اور تمام کتابوں کے نام بہ ترتیب لکھا ہوں، چھوٹے بچوں ابتدائی تعلیم کے بعد کے لیے لکھا ہے،

پس ازان بخواندن کتب متبرک عندلیب گلستان شیراز، بلبیل بوستان

حقیقت و مجاز حضرت شیخ مصلح الدین اناراللہ برہانہ کہ بہ سعدی شیرازی مشہور است

چراغ خود را روشن اندازد پس ازین کتب پایہ بیایہ خواند، و خواندہ را در وقت

فرصت و ایام تعطیل سر کند تا عبارات مشککہ کہ دریافت آن موقوف بر تکرار راست

فراموش نگردد،



(۱) اس کے بعد مصنف انشا آموزی کے لیے حسب ذیل کتابوں کی طرف

رہنمائی کرتا ہے،

بدائع الانشا مشہور بہ انشائے یوسفی مرقومات ملا جامی و ملا منیرم

مکتوبات ابوالفضل گلدستہ شیخ عنایت اللہ منشی شاہ بہمان

بہار سخن از شیخ محمد صالح رقعات عالمگیری

مکتوبات ملا منیر منشآت شیدا و ملا طغرا

کارنامہ لعل چند کتاب لیلادتی مترجمہ شیخ فیضی

نتیجہ بیچ میں مصنف نے سلسلہ بیان میں بہت سی مفید ہدایتیں بھی لکھی ہیں جن سے

درحقیقت غیر معمولی فوائد ہر طالب کو پہنچ سکتے ہیں،

(۲) اسکے بعد نظم و شعر کی تعلیم کے متعلق لکھتا ہے،

چون طریقہ خطوط نگاری بدست افتد برائے جلالت طبعیت پایہ بیایہ کتب

متعارفہ کہ . . . . . اندیر خواند •

اس سلسلہ میں حسب ذیل کتابوں کے نام درج ہیں،

یوسف زلیخا، تحفۃ الاحرار، نسخۃ الابرار از ملا جامی۔ سکندر نامہ۔ مخزن الاسرار

ہفت پیکر، شیرین خسرو، لیلی مجنون از مولانا نظامی، قرآن السعدین

مطلع الالوار اعجاز خسرو می از امیر خسرو دہلوی،

دیوان شمس تبریز۔ دیوان ظہیر فاریابی، دیوان سعدی، دیوان حافظ



قصائد انوری، قصائد خاقانی، قصائد عرفی، دیوان فیضی دیوان بدر چاچ

دیوان صائب،

(۳) افسانہ و حکایات کے سلسلہ میں لکھتا ہے،

برائے عشرت اندوزی نسخہ طوطی نامہ بخشی و انوار سہیلی تصنیف مولانا  
حسینی واعظ کاشفی و عیار دانش شیخ ابوالفضل و بہار دانش شیخ عنایت اللہ  
کہ ہم عبارات غریب و ہم حکایات عجیب و فرح افزاے طبائع ست بر خواند،  
(۴) اسکے بعد تاریخ کا درجہ ہے لکھتا ہے،

و برائے دریافت حقیقت سلاطین پیشین و احوال ممالک، و قواعد و ضوابط  
سلطنت سیر تاریخ نماید،

اس سلسلہ میں حسب ذیل کتابوں کے نام گنائے ہیں،

شاہنامہ فردوسی، ظفر نامہ از شرف الدین علی ترمذی مضمون فتوحات  
تیموری۔ اکبر نامہ مشتمل بر احوال اکبر بادشاہ اقبال نامہ جہانگیری، تاریخ  
فیروز شاہی و رزم نامہ ترجمہ مہا بھارت،

(۵) اس کے بعد تزکیہ نفس و تصفیہ اخلاق کی ضرورت پڑتی ہے یعنی فن اخلاق

کا مرتبہ آتا ہے چنانچہ اسکے لیے لکھتا ہے،

و برائے تزکیہ نفس و تصفیہ اخلاق، اخلاق ناصری، اخلاق جلالی مکاتبات  
سید شاہ شرف الدین احمد یحییٰ منیری۔ نزہۃ الارواح، ثنوی مولوی معنوی،



حدیقہ حکیم ثنائی بطلانہ درآورد

خاتمہ | سر دست اسلامی عہد حکومت میں ہندوستان کی تعلیمی ترقی کے متعلق جس قدر تاریخی معلومات فراہم ہو سکے وہ یہی تھے۔ میں نے علی العموم اجمال و اختصار سے کام لیا ہے۔ مزید تفصیل و تشریح کی طرف توجہ کیجئے تو پھر دفتر کا دفتر چاہیے جس کے لیے نہ موقع ہے نہ وقت۔ لیکن اس میں کوئی شبہ نہیں کہ مزید توجہ کے بعد یہ قطرہ دریا بن سکتا ہے،

اگرچہ سلسلہ نطق من گسست اما	چہ گویم اینکہ ہنوزم چہ آرزو باقیست
بکھر جرد ہمہ اہل بزم بد مستند	لبالب از مے دوشینہ صد سہو باقیست
ورق تمام شد و قصہ ناتمام باند	شب آخر آمد و صد گونہ گفتگو باقیست